

أَكْثَرُ أَهْلِ دِينِ كَرِهَازِمِ الدَّلَاةِ لِمَوْتِ (مندی)

● موت کو

جو تمام لذتوں کو

ختم کر دینے والی چیز ہے،

● کثرت سے یاد کرو ●



مراقبہ موت

وعظ

فقیہ العَصْرِ حضرت مفتی مرشدِ احمد صاحبِ دہلی



ناشر

الرَّشِيد

اَكْتُرُوا مِنْ ذِكْرِهَا بَيْنَ يَدَيْهِ الْوَلَقِ (ترندی)

سراپربه موت

وعظ
فقیہ العصر مفتی اعظم حضرت (قدس) مفتی مرشد الحرمین
رحمۃ اللہ تعالیٰ
جامع
مفتی محمد ابراہیم صادق آبادی

ناشر

کتاب گھر

نام کتاب ◀ مراقبہ موت
 وعظ ◀ فقیہ العصر مفتی اعظم حضرت اقدس مفتی رشید احمد صاحب
 رحمہ اللہ تعالیٰ

تاریخ طبع ◀ جمادی الثانیہ ۱۴۲۶ھ
 مطبع ◀ حسان پرنٹنگ پریس
 ناشر ◀ فون: 6642832

کتاب گھر



ملیہ کتب خانہ

کتاب گھر السادات سینٹر بالمقابل دارالافتاء والارشاد

ناظم آباد - کراچی

فون نمبر..... ۶۶۸۳۳۰۱ فیکس نمبر... ۶۶۲۳۸۱۴-۰۲۱

فاروق اعظم کمپوزرز

فہرست مضامین ”مراقبہ موت“

صفحہ	عنوان
۸	نمونہ عبرت
۱۱	معیار ولایت
۱۵	ایک اشکال
۱۸	توحید حقیقی
۲۱	بشارت کی تفسیر
۲۵	موت کی یاد
۲۶	گناہوں کی قسمیں
۲۷	دکھ کی بات
۲۹	گناہوں کی تیسری قسم
۳۲	دعائیں بے اثر کیوں؟
۳۴	دعاء کی حقیقت
۳۷	مراقبہ موت کی حقیقت
۳۹	نافذ کی نحوست
۴۰	قرآن کی دولت
۴۲	”رب“ کے معنی
۴۳	قرآن پر عمل نہ کرنے والوں کے خلاف رسول ﷺ کی شہادت
۴۴	قرآن میں تحریف

صفحہ	عنوان
۴۶	مراقبہ موت کا اہتمام
۴۶	مراقبہ موت کے فوائد
۴۷	شیخ عطار رحمہ اللہ تعالیٰ کا قصہ
۵۰	لقاء محبوب
۵۲	اہل اللہ کے حالات
۵۵	مراقبہ موت کے مزید فوائد
۵۵	پہلا فائدہ
۵۶	دوسرا فائدہ
۵۷	تیسرا فائدہ
۶۰	درس عبرت
۶۰	اہل اللہ کی محبت کا حال
۶۱	مال کی ہوس
۶۲	عزت و منصب
۶۳	بزرگوں پر ستم
۶۴	موت بڑا واعظ ہے
۶۶	مقصود حقیقی
۶۹	شکر نعمت
۷۲	موت کی یاد
۷۵	مرنے کی تیاری
۷۶	تعزیت کا طریقہ

بِسْمِ اللَّهِ الرَّحْمَنِ الرَّحِيمِ

وعظ

مراقبہ موت

(ربیع الثانی ۱۴۰۴ھ)

الحمد لله نحمده ونستعينه ونستغفره ونؤمن به ونتوكل
عليه ونعوذ بالله من شرور انفسنا ومن سيئات اعمالنا، من
يهدده الله فلا مضل له ومن يضلله فلا هادي له ونشهد ان لا اله
الا الله وحده لا شريك له ونشهد ان محمداً عبده ورسوله
صلى الله تعالى عليه وعلى آله وصحبه اجمعين -

اما بعد فاعوذ بالله من الشيطان الرجيم، بسم الله الرحمن
الرحيم،

كل نفس ذائقة الموت وانما توفون اجور كم يوم القيمة فمن
زحزح عن النار وادخل الجنة فقد فاز وما الحياة الدنيا
الا لمتاع الغرور (۳-۱۸۵)

یہ حقیقت ہر انسان کو ہر وقت سامنے رکھنا چاہئے کہ موت کا کوئی وقت مقرر
نہیں۔ جب یہ حقیقت ہے تو سوچئے اور مسلسل سوچتے رہئے کہ اگر ابھی اسی گھڑی

موت آگئی تو کیا ہوگا اس لئے کہ موت جب بھی آئی ایسے ہی آئے گی پہلے سے بتایا نہیں جائے گا۔ اس لئے یہ سوچ کر کہ موت جب آئے گی میرا کیا ہوگا اپنے اعمال کی اصلاح کیجئے۔

رنگا لے ری چنری گندھا لے ری سی
نہ جانے بلا لے پیا کس گھڑی
تو کیا کیا کرے گی گھڑی کی گھڑی
تو رہ جائے گی ری کھڑی کی کھڑی

سوچنے کی بات ہے اگر پہلے سے کوئی تیاری نہیں کر رکھی تو عین وقت پر کیا کر سکو گے۔ حاصل ان اشعار کا یہ ہے کہ پہلے سے تیاری نہیں کی اور وقت آگیا تو عین وقت پر کچھ نہ کر سکو گے بس کھڑے حسرت سے منہ تکتے رہ جاؤ گے اس لئے انسان کو پہلے سے تیار رہنا چاہئے۔

کل ہوس اس طرح سے ترغیب دیتی تھی مجھے
خوب ملک روس اور کیا سر زمین طوس ہے
گر میسر ہو تو کیا عشرت سے کیجے زندگی
اس طرف آواز طبل اودھر صدائے کوس ہے
صبح سے تا شام چلتا ہو مئے گل گوں کا دور
شب ہوئی تو ماہر دیوں سے کنارو بوس ہے
سننے ہی عبرت یہ بولی اک تماشا میں تجھے
چل دکھاؤں تو جو قید آرزو کا مجبوس ہے

”آرزو“ حرص کو کہتے ہیں حرص وہوس میں لگ کر آج مسلمان اپنی آخرت کو برباد کر رہا ہے اپنے مالک کو ناراض کر رہا ہے۔

لے گئی یکبارگی گور غریباں کی طرف
جس جگہ جان تمنا ہر طرح مایوس ہے

دنیا میں انسان آرزوؤں اور تمناؤں کے سہارے جی رہا ہے کہ یہ ہو جائے، وہ ہو جائے یا یہ کہ ابھی تو مجھے یہ کرنا ہے اور وہ کرنا ہے، ان جھوٹی تمناؤں کا انجام دیکھنا ہے تو ذرا قبرستان چلے جاؤ ساری حسرتیں، تمنائیں اور آرزوئیں خاک میں ملی ہوئی ہیں۔ شاعر کہتا ہے کہ عبرت پکڑ کر مجھے قبرستان لے گئی ۔

لے گئی یکبارگی گور غریباں کی طرف
جس جگہ جان تمنا ہر طرح مایوس ہے
مرقدیں دو تین دکھلا کر لگی کہنے مجھے
یہ سکندر ہے، یہ دارا ہے، یہ کیاؤں ہے

سکندر، دارا، کیاؤں یہ سب کے سب مشہور بادشاہ گزرے ہیں، بڑے بڑے نامور اور مشہور بادشاہوں کی قبریں دکھا کر کہنے لگی کہ یہ سکندر ہے یہ دارا ہے اور یہ کیاؤں ہے ۔

پوچھ تو ان سے کہ جاہ و حشمت دنیا سے آج
کچھ بھی ان کے پاس غیر از حسرت و افسوس ہے

ذرا ان سے پوچھو! تمہاری تمناؤں سے بڑھ کر ان کی تمنائیں تھیں۔ اس زمانہ کے بادشاہوں کو آج کل کے کسی صدر یا وزیر اعظم پر مت قیاس کیجئے یہ لوگ ان کے سامنے بونے ہیں، آج کا بڑے سے بڑا صدر بھی اس زمانے کے چھوٹے بادشاہ سے بھی چھوٹا ہے، یہ وہ بادشاہ تھے جن کی آدھی آدھی دنیا پر حکومت تھی بلکہ بعض نے تو پوری دنیا پر حکومت کی۔ عبرت بولی ان بادشاہوں سے پوچھو انہوں نے تمناؤں اور آرزوؤں کے کیسے کیسے محل تعمیر کر رکھے تھے لیکن موت نے آکر سارے محل زمین بوس کر دیئے ان

نامور سلاطین کو ان کی آرزوؤں سمیت خاک میں ملا دیا۔

جہاں میں ہیں عبرت کے ہر سو نمونے
مگر تجھ کو اندھا کیا رنگ و بونے
کبھی غور سے یہ بھی دیکھا ہے تو نے
جو معمور تھے وہ محل اب ہیں سونے
جگہ جی لگانے کی دنیا نہیں ہے
یہ عبرت کی جا ہے تماشا نہیں ہے
نہ دل دادۂ شعر گوئی رہے گا
نہ گرویدۂ شہرہ جوئی رہے گا
نہ کوئی رہا ہے نہ کوئی رہے گا
رہے گا تو ذکر نکوئی رہے گا
ملے خاک میں اہل شاں کیسے کیسے
مکیں ہو گئے لامکاں کیسے کیسے
زمین کھا گئی آماں کیسے کیسے
مٹے نامیوں کے نشان کیسے کیسے

یہ زمین بڑے بڑے آسمانوں کو کھا گئی، شجاعت و بہادری کے آسمان، مال و دولت کے آسمان، علم و عقل اور فنون و ہنر کے آسمان، حسن و جمال کے آسمان، دنیا میں جتنے کمالات کا آپ تصور کر سکتے ہیں کر لیں ان تمام باکمال لوگوں کو زمین کھا گئی۔

نمونہ عبرت:

زمین کے ایک ٹکڑے پر دو شخص لڑ رہے تھے۔ ان زمینداروں کی لڑائیاں بھی بڑی

عجیب ہوتی ہیں، میرے پاس دو زمیندار جھگڑا لے کر آئے، جھگڑا کیا ہے؟ کہ جی دو کھیتا کے درمیان جو چھوٹا سا بند ہے اس میں سے ایک بالشت میرا ہے، دوسرا کہتا ہے نہیں یہ میرا ہے۔ بس اسی ایک بالشت کی خاطر جھگڑ رہے ہیں۔ اصل میں ان لوگوں کی سوچ بہت دور کی ہوتی ہے، جیسے ایک میاں جی کا قصہ ہے کہ ایک گھر سے انہیں ٹکڑے ملتے تھے ایک دوسرے میاں جی نے ان پر قبضہ کر لیا، دونوں میاں جی ٹکڑوں پر لڑ رہے ہیں اس نے دوسرے پر مقدمہ کر دیا، ہزاروں روپے مقدمے کی نذر ہو گئے، آخر لڑتے لڑتے ایک میاں جی مقدمہ جیت گئے، فیصلہ ہو گیا کہ یہ گھر اس میاں جی کے حصے کا ہے یہی اس کے ٹکڑے وصول کریں گے۔ کسی نے اس پر ڈانٹا کہ میاں جی! کس قدر احمق اور بے وقوف انسان ہو دو چار روٹیوں کی خاطر ہزاروں روپے برباد کر دیئے۔ اس پر میاں جی جواب دیتے ہیں بے وقوف تم ہو ذرا سوچو تو سہی یہ فیصلہ کتنی دور اندیشی پر مبنی ہے؟ اس گھر کے ٹکڑے پہلے میں لیتا رہوں گا، میرے بعد میرے بیٹے لیں گے، ان کے بعد میرے پوتے لیں گے پھر پڑپوتے لیں گے، اس طرح یہ سلسلہ قیامت تک چلے گا۔ ان لوگوں کا اپنا اپنا علاقہ ہوتا ہے اس میں یہ کسی کا عمل دخل برداشت نہیں کرتے کوئی دوسرا اس میں نہیں گھس سکتا۔

یہی حال آج کل کے پیروں کا ہے، جس علاقے میں کسی پیر کے مرید رہتے ہوں اس میں دوسرا پیر قدم نہیں رکھ سکتا، یہ پیر صاحب خود بھی اپنے اس علاقے میں سال بہ سال چکر لگاتے ہیں، انہیں معلوم ہے کہ اگر چکر نہ لگائیں گے تو آمد بند ہو جائے گی، یہ مرید باغی ہو جائیں گے، یہ کسی دوسرے پیر کے مرید ہو جائیں گے، اسی لئے ان کے ہاں آمد و رفت ضروری ہے۔ بجائے اس کے کہ مرید حاضر ہوں پیر صاحب خود ہی پہنچ جاتے ہیں۔

جیسے میاں جی نے بہت دور کی سوچی اسی طرح ان زمینداروں نے بھی سوچا کہ اس ایک بالشت زمین سے ایک موسم میں اتنا غلہ آئے گا، دوسرے میں اتنا، تیسرے میں

اتنا، اسی طرح کھڑے کھڑے قیامت تک کا حساب لگالیا کہ قیامت تک ان کی اولاد کھاتی رہے گی۔ یہ حرص و ہوس کے کرشمے ہیں کہ بالشت بھر زمین سے اتنی اتنی آرزوئیں وابستہ کر کے زمیندار لڑ رہے ہیں۔

قصہ یہ چل رہا تھا کہ زمین کے ذرا سے ٹکڑے پر دو شخص لڑ رہے تھے ایک کہتا ہے کہ میرا ہے دوسرا کہتا ہے کہ میرا ہے۔ زمین سے آواز آئی کہ دونوں جھوٹ بولتے ہیں میں ان میں سے کسی کی نہیں ہوں بلکہ یہ دونوں میرے ہیں، ان دونوں کو میرے پیٹ میں آنا ہے، پھر جب میں نے بھینچا اور پسلیاں ہونے لگیں ادھر کی ادھر، ادھر کی ادھر جب پتا چلے گا کہ میں ان کی ہوں یا یہ میرے ہیں۔

سوچا جائے کہ ہمیں کہاں جانا ہے؟ جس شخص نے اپنی زندگی میں اللہ کو راضی نہیں کیا گناہوں میں زندگی گزار دی، توبہ و استغفار نہیں کیا، گناہوں کو چھوڑنے کا فیصلہ نہیں کیا وہ جب مرتا ہے، قبر میں جاتا ہے تو ایسے شخص سے متعلق رسول اللہ صلی اللہ علیہ وسلم کا فرمان ہے:

”قبر اس سے خطاب کرتی ہے کہ اب تک تو میرے اوپر چلتا رہا، آج میرے اندر ہے۔ آج دیکھ! تیری کیسی خبر لیتی ہوں؟ پھر وہ اس طریقے سے دباتی ہے کہ پسلیاں ادھر کی ادھر، ادھر کی ادھر ایک دوسرے میں گھس جاتی ہیں۔“ (ابوداؤد، ترمذی)

وہ وقت آنے سے پہلے اللہ تعالیٰ ہم سب کو تیاری کی توفیق عطا فرمائیں۔

میں موت کو سوچنے کے فائدے بتا رہا تھا ایک فائدہ تو یہ ہے کہ انسان جب مرنے کے لئے تیار ہو جاتا ہے تو دنیا سے دل اچاٹ ہو جاتا ہے، گناہ از خود چھوٹ جاتے ہیں، اللہ تعالیٰ کی طرف متوجہ ہو کر ان کی رضا حاصل کرنے کی فکر میں لگ جاتا ہے۔

دوسرا فائدہ یہ کہ جب اللہ تعالیٰ کو راضی کر لے گا تو اللہ تعالیٰ دنیا کی تمام پریشانیوں کے کفیل ہو جائیں گے۔ ایسے شخص کی حاجات اللہ تعالیٰ ایسی جگہ سے پوری فرماتے ہیں

کہ خود اس شخص کو پتا نہیں ہوتا کہ کہاں سے پوری ہو رہی ہیں۔ یہ کوئی تعجب کی بات نہیں بلکہ اللہ تعالیٰ کا ایسے لوگوں کے لئے وعدہ ہے:

﴿وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ﴾ (۲-۶۵)

”اور جو شخص اللہ کی نافرمانی سے بچتا ہے اللہ تعالیٰ اس کے لئے مشکل سے نجات کا راستہ بنا دیتے ہیں۔ اور اس کو ایسی جگہ سے رزق دیتے ہیں، جہاں اس کا گمان بھی نہیں ہوتا۔“

دنیا میں بھی کسی کی دوستی کسی شخص سے ہو جائے تو وہ دوست کا ہر کام خوشی سے کر دیتا ہے، جو اللہ تعالیٰ کا ولی بن گیا کیا اللہ تعالیٰ اسے بھول جائیں گے؟ ناممکن ہے کہ آخرت کے خوف سے جس نے نافرمانی چھوڑ دی وہ اللہ تعالیٰ کا ولی نہ بنے یا اللہ تعالیٰ اس کے ولی نہ بنیں۔ یعنی یہ شخص اللہ کا ولی بن گیا اللہ تعالیٰ اس کے دوست ہو گئے دونوں جانب سے دوستی ہو گئی محبوبیت کا تعلق قائم ہو گیا، اللہ تعالیٰ کی دوستی سے صرف آخرت ہی نہیں بلکہ دنیا کی حاجات بھی پوری ہو جاتی ہیں۔

معیار ولایت:

آج کا مسلمان بھی اللہ تعالیٰ سے دوستی کا خواہشمند ہے مگر وہ اسے دوست بنانا چاہتا ہے وظیفہ پڑھ پڑھ کر۔ اسے شیطان نے یہ پٹی پڑھادی ہے کہ وظیفہ پڑھ کر تو ولی بن جائے گا اور کچھ کرنے اور نہ کرنے کی ضرورت نہیں۔ جیسے ایک بوڑھا کسی بزرگ کے پاس گیا انہوں نے پڑھنے کو وظیفہ بتا دیا، اس نے وظیفہ پڑھنا شروع کر دیا پڑھ پڑھ کر پاگل ہو گیا۔ پھر لوگوں کی بھی ایسی مت ماری گئی کہ اس قسم کے پاگل کو پاگل نہیں سمجھتے بلکہ سمجھتے ہیں کہ یہ ولی اللہ بن گیا اور یہ پاگل جب کپڑے اتار کر لنگوٹی باندھ لے تو کہتے ہیں اب پہلے سے بھی بڑا ولی اللہ بن گیا پھر اگر لنگوٹی بھی اتار پھینکے اور ننگا ہو جائے،

بالکل ثلاثی مجرد خماسی مزید فیہ تو سبحان اللہ! اب کیا کہنا اس کی بزرگی کا، گویا اب تک ولایت صغریٰ کے مقامات طے کر رہا تھا اب ولایت کبریٰ کے مقام پر فائز ہو گیا۔ یہ ہے آج کے مسلمان کا مصلح عقل، اب اسے کون سمجھائے کہ وظیفہ پڑھنے سے کوئی ولی اللہ نہیں بنا کر تاوی اللہ تو بنتا ہے گناہ چھوڑنے سے۔ اللہ تعالیٰ کی نافرمانی چھوڑ دے اس کا بندہ بن جائے تو بنتا ہے ولی اللہ۔

گناہ چھوڑنے کے نسخے تو بتاتا ہی رہتا ہوں، ذکر کی اہمیت سے انکار نہیں یہ بھی ایک نسخہ ہے گناہ چھوڑنے کا مگر شرط یہ ہے کہ ذکر برائے ذکر نہ ہو، ذکر اسی نیت سے کیا جائے کہ اللہ تعالیٰ کی محبت دل میں پیدا ہو اور اس کی نافرمانی چھوٹ جائے۔ اس کے علاوہ بھی کئی نسخے ہیں مگر سب سے اہم اور بنیادی نسخہ ہمت ہے۔ آپ کوئی نسخہ استعمال نہ کریں صرف ہمت بلند کر لیں بس یہی ایک نسخہ گناہ چھوڑ دے گا، ذرا سوچیں کہ میں جن گناہوں میں مبتلا ہوں میرے اندر ان کے چھوڑنے کی ہمت ہے یا نہیں؟ گناہ میں اپنے اختیار سے کر رہا ہوں یا مجبور ہو کر؟ اس حقیقت کو بیٹھ کر بار بار سوچیں اور ایک ایک گناہ کے بارے میں سوچیں کہ یہ گناہ اپنے ارادے اور اختیار سے کر رہا ہوں یا کوئی زبردستی کروا رہا ہے؟ سوچنے سے بالآخر اس نتیجے پر پہنچیں گے کہ ہر گناہ اپنے ہی اختیار سے کر رہے ہیں۔ جب گناہ اپنے اختیار میں ہے تو اس کا چھوڑنا بھی تو اپنے اختیار میں ہے۔ اگر کوئی گناہ کرنے میں خود کو بے اختیار اور مجبور سمجھتا ہے تو اس کی مثال ایسی ہی ہے جیسے کوئی احمق خود جلتے تنور میں چھلانگ لگا دے اور ساتھ ساتھ شور بھی کرتا جائے کہ مجھے بچا لو بچا لو، اس وقت کوئی اسے پکڑ کر پوچھے کہ پہلے یہ بتا کہ تو خود کو دور رہا۔ ہے یا کوئی اور پکڑ کر تجھے تنور میں جھونک رہا ہے؟ یونہی جو احمق گناہ کر کر کے جہنم کی آگ میں کود رہا ہے اس سے بھی کوئی پکڑ کر پوچھے تم خود کو دور رہے ہو یا کوئی زبردستی تمہیں اٹھا کر جہنم میں پھینک رہا ہے؟

میں بتا رہا تھا کہ ہر گناہ کو چھوڑنے کی بنیاد ہمت پر ہے، ہمت سے کام لے نہ گناہ

کرے نہ جہنم میں کودے۔ صرف وظیفوں سے کچھ نہیں ہوتا، اس سے یہ مقصد نہیں کہ جب تک گناہ نہیں چھوٹے ذکر اللہ نہ کرے، مقصد یہ ہے کہ صرف ذکر پر اکتفاء نہ کرے بلکہ سچے دل سے استغفار اور گناہوں کو چھوڑنے کی کوشش اور دعاء بھی جاری رکھے، اس حالت میں ذکر کرے گا تو اس کی برکت سے گناہوں کو چھوڑنا آسان ہو جائے گا۔ پھر اللہ کا ذکر کثرت سے کرتا رہے، اس سے محبت بڑھے گی اور قرب کے مقامات طے ہوں گے۔ لیکن یہ ضروری ہے کہ گناہوں سے بچنے اور استغفار کے ذریعہ دل کو پاک و صاف رکھنے کی کوشش میں لگا رہے جیسے کسی کے دانت خراب ہو جائیں تو پہلے ان کی صفائی ضروری ہے پہلے انہیں صاف کر لیں پھر چکانے کے لئے کوئی چیز لگائیں۔ بعض پان کھانے کے مریض دانت صاف نہیں کرتے، میلے دانتوں پر رنگ چڑھاتے جاتے ہیں، جب درد اٹھتا ہے تو پتا چلتا ہے، ڈاکٹر کو دکھاتے ہیں تو وہ کہتا ہے علاج کا مرحلہ گزر چکا اب نکالے بغیر اس کا کوئی علاج نہیں، بتائیے اس قسم کے دانتوں پر چمک کہاں سے آئے گی؟

یہی مثال کپڑے کی ہے کہ میلے کپڑے کو دھوئے بغیر رنگنا ممکن نہیں وہ رنگ کبھی نہیں پڑے گا، پہلے دھو کر صاف کریں پھر رنگیں، یونہی میلے کپڑے کو رنگ دیا تو کوئی فائدہ نہیں، آپ نے رنگ بھی ضائع کیا اور وقت بھی ضائع کیا، بلکہ کپڑا بھی خراب کر دیا۔ صاف کر کے رنگتے تو رنگ پائدار ہوتا، کپڑے میں چمک بھی پیدا ہوتی۔ لوہے یا لکڑی کو رنگنا چاہیں تو اس کا طریقہ بھی یہی ہے کہ پہلے ریگ مال لگا کر انہیں اچھی طرح صاف کر لیں اس کے بعد رنگ لگائیں، جو رنگ لگائیں گے وہ آسانی سے پکڑیں گے۔

اسی طرح سے سمجھئے کہ جو لوگ گناہ چھوڑے بغیر ”ذکر اللہ“ کے انوار حاصل کرنا چاہتے ہیں ان کو کبھی کچھ حاصل نہیں ہوگا۔ پہلے توبہ و استغفار کے ریگ مال سے لوح قلب کو صاف کیجئے گناہوں سے اسے پاک کیجئے اس کے بعد ذکر شروع کیجئے پھر دیکھئے اس پر انوار اور تجلیات کا کیا عکس پڑتا ہے مولانا رومی رحمہ اللہ تعالیٰ فرماتے ہیں ۔

آینت دانی چراغز نیست
زانکہ زنگار از رخسار نیست
روتو زنگار از رخ او پاک کن
بعد زین این نور را ادراک کن

تیرے دل کے آئینے میں ذکرِ غلط کیوں نہیں پڑتا؟ اللہ تعالیٰ کے نام کی لذت کیوں نہیں محسوس ہوتی؟ اس کی حلاوت سے کیوں محروم ہے؟ اس لئے کہ دل پر گناہوں کا زنگار بھا ہوا ہے۔ آئینہ پر زنگار چڑھ جائے تو اس میں کسی چیز کا عکس نظر نہیں آسکتا، توبہ و استغفار کا ریگ مال لگا کر دل کا زنگار دور کیجئے پھر دیکھئے اس میں ذکر کے راز کیسے منعکس ہوتے ہیں، اللہ تعالیٰ کے نام کی حلاوت و لذت کیسی محسوس ہوتی ہے۔

شکر کیسی میٹھی چیز ہے، اس کا تجربہ تو سب لوگ کرتے ہی رہتے ہیں، میٹھی چیز تو سب کو میٹھی لگتی ہے لیکن اگر کوئی بیمار ہو جائے اور اس پر صفراء کا غلبہ ہو تو اس کو میٹھی چیز میٹھی نہیں بلکہ کڑوی لگتی ہے، سو صحت یا بیماری کو پرکھنے کا معیار یہ ہے کہ شکر بے میٹھی لگے وہ صحت مند ہے، جسے کڑوی لگے وہ بیمار ہے۔ اسی طرح اللہ تعالیٰ کا نام بھی روحانی صحت اور بیماری کو پرکھنے کا معیار ہے، جسے اس کی لذت اور شیرینی محسوس ہو وہ صحت مند ہے۔

تیری محبت روح کی لذت تیرا تصور دل کا اجالا
نطق نے میرے چوم لئے لب نام ترا جب منہ سے نکالا

کچھ خوش نصیب ایسے ہیں جن کے لئے اللہ تعالیٰ کا نام دنیا کی ہر چیز سے بڑھ کر شیریں اور لذیذ ہے۔ اللہ تعالیٰ کی محبت ان کی روح کی لذت بلکہ روح کی زندگی ہے اللہ تعالیٰ کا نام لیں تو ان کی کیا کیفیت ہوتی ہے۔

اللہ اللہ این چه شیرین است نام
شیر و شکر می شود جانم تمام

میرے محبوب اتیرا نام ایسا لذیذ اور میٹھا ہے کہ جب زبان پر لاتا ہوں تو پوری جان
شیر و شکر ہو جاتی ہے شیر و شکر دو چیزیں باہم مل جاتی ہیں۔ دودھ خود لذیذ اور میٹھا، شکر
بھی میٹھی، دونوں مل جائیں تو سبحان اللہ! کیا کہنا ان کی مٹھاس کا۔

ایک اشکال:

رسول اللہ صلی اللہ علیہ وسلم کا ارشاد ہے:

”جس شخص کے دل میں اللہ اور اس کے رسول صلی اللہ علیہ وسلم کی محبت
ماسوا سے بڑھ کر ہو اور صرف اللہ تعالیٰ کی خاطر کسی بندے سے محبت
کرے اور کفر کی طرف لوٹنا اس پر ایسے گراں ہو جیسے آگ میں جانا، یہ
تین صفتیں جس میں جمع ہوں اسے ایمان کی حلاوت نصیب ہو جاتی ہے۔“
(متفق علیہ)

اس پر یہ اشکال ہوتا ہے کہ ایمان کھانے کی چیز تو نہیں جو میٹھی لگے جب وہ چکھنے یا
کھانے کی چیز ہی نہیں جو میٹھی لگے تو اس کی حلاوت اور مٹھاس محسوس ہونے کا کیا
مطلب؟ اکثر محدثین نے تو اس اشکال کا یہ جواب دیا کہ یہاں حلاوت سے مراد حسی
حلاوت نہیں جو زبان سے چکھ کر محسوس کی جائے بلکہ مراد باطنی اور روحانی حلاوت
ہے، یعنی اس کا دل لذت سے معمور رہتا ہے اندر ہی اندر ایک سرور اور انبساط کی
کیفیت محسوس ہوتی ہے۔

مگر ابن ابی جرمہ رحمہ اللہ تعالیٰ جو اپنے دور کے بہت بڑے عارف اور بزرگ
گزرے ہیں حافظ ابن حجر رحمہ اللہ تعالیٰ نے ان کا قول نقل کیا ہے کہ یہاں کسی تاویل
کی ضرورت ہی نہیں بلکہ یہ اپنے ظاہر پر ہی محمول ہے۔ حلاوت سے مراد حسی حلاوت

ہے۔ کسی کو محسوس نہیں ہوتی تو نہ ہو، ہمیں تو محسوس ہوتی ہے، جس کو یہ مٹھاس محسوس نہیں ہوتی وہ اس کا انکار نہ کرے بلکہ ان لوگوں کی بات تسلیم کر لے جو ایمان کی مٹھاس چکھ چکے ہیں۔

لو لم تر الهلال فسلم
لأناس رأوه بالابصار

کسی کمزور نظر والے کو اگر پہلی کا چاند نظر نہیں آتا تو اسے چاند کا انکار کرنے کی بجائے ان لوگوں کی بات مان لینی چاہئے جو چاند دیکھ چکے ہیں۔

فرمایا، ہمیں یہ لذت محسوس ہوتی ہے اللہ تعالیٰ کا نام لینے سے منہ میٹھا ہو جاتا ہے۔ ایک بزرگ نے حضرت حکیم الامتہ رحمہ اللہ تعالیٰ سے کہا:

”میاں اشرف علی! جب اللہ کا نام لیتا ہوں تو یوں معلوم ہوتا ہے کہ منہ شکر سے بھر گیا۔“

ایک بزرگ نے کہا:

”میاں اشرف علی! جب سجدہ کرتا ہوں تو یوں معلوم ہوتا ہے جیسے اللہ میاں نے پیار کر لیا۔“

چائے جیسی مضر صحت چیز تو سب کو میٹھی معلوم ہوتی ہے مگر اللہ تعالیٰ کے نام کی مٹھاس محسوس نہیں ہوتی۔ آخر کیا وجہ ہے؟ کیا اللہ تعالیٰ کے پاک نام کی تاثیر چائے سے بھی کم ہے؟ قرآن تو اس کی تاثیر بتا رہا ہے کہ اس سے دل دہل جاتے ہیں۔

﴿إِذَا ذَكَرَ اللَّهُ وَجِلَّتْ قُلُوبُهُمْ﴾ (۲۲-۳۵)

”جب اللہ تعالیٰ کا نام لیا جائے تو مومنین کے دل دھڑکنے لگتے ہیں۔“

ان کی نبضیں تیز ہو جاتی ہیں، دل کی دھڑکنیں تیز ہو جاتی ہیں۔ اللہ تعالیٰ کے نام کی

لذت اس لئے محسوس نہیں ہوتی کہ دل بیمار ہے۔ صفراءِ زندہ ہے جسے بیٹھے کڑوے کی تمیز محسوس نہیں ہوتی، گناہوں سے اسے پاک کر دیں تو اللہ تعالیٰ کے نام کی لذت ضرور محسوس کریں گے۔

موت کو یاد کرنے سے دنیا سے دل ٹوٹتا اور آخرت سے جڑتا ہے گناہ چھوٹ جاتے ہیں۔ نافرمانی چھوڑنے سے بندہ اللہ تعالیٰ کا دوست اور مقرب بنتا ہے اور یہ بات مسلم ہے کہ دوست اپنے دوست کو پریشان نہیں کرتا بلکہ اس کی پریشانی دور کرتا ہے اللہ تعالیٰ بھی اپنے دوستوں کو دنیا و آخرت کی پریشانیوں سے دور رکھتے ہیں، فرمایا:

﴿إِنِ الْإِنْسَانُ لِرَبِّهِ لَكَنَافٍ ۚ أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ ۚ الَّذِينَ آمَنُوا وَكَانُوا يَتَّقُونَ ۚ لَهُمُ الْبُشْرَىٰ فِي الْحَيَاةِ الدُّنْيَا وَفِي الْآخِرَةِ لَا تَبْدِيلَ لِكَلِمَاتِ اللَّهِ ذَلِكَ هُوَ الْفَوْزُ الْعَظِيمُ ۝﴾

(۱۰-۶۲ تا ۶۳)

”خبردار! اللہ کے دوستوں پر نہ تو کوئی خوف ہوتا ہے اور نہ ہی وہ پریشان ہوتے ہیں۔ یہ وہ لوگ ہیں جو ایمان لانے کے بعد اللہ سے ڈرتے رہتے ہیں، ان کے لئے دنیوی زندگی میں بھی اور آخرت میں بھی خوشخبری ہے، اللہ کی باتوں میں کچھ فرق نہیں ہوا کرتا، یہ بڑی کامیابی ہے۔“

یہ بتا چکا ہوں کہ اللہ کے دوست کون ہیں؟ کوئی اللہ کا دوست اوراد و وظائف سے نہیں بنتا بلکہ اللہ کے دوستوں کی یہ صفت ہے:

﴿الَّذِينَ آمَنُوا وَكَانُوا يَتَّقُونَ ۝﴾

جو مؤمن اور متقی ہیں یعنی اللہ تعالیٰ پر ایمان لاتے ہیں پھر ایمان کے تقاضے پورے کرتے ہیں ان کا ایمان نام کا ایمان نہیں حقیقی ایمان ہے، کلمہ پڑھ کر اللہ تعالیٰ سے جو عہد کیا ہے اس عہد کو پورا کرتے ہیں اس کی نافرمانی چھوڑ کر ایک ایک حکم کی تعمیل کرتے

ہیں۔ تقویٰ نام ہے نافرمانی سے بچنے کا۔ جب متقی بن گئے، اللہ تعالیٰ سے دوستی کا تعلق قائم کر لیا تو اللہ تعالیٰ کا بھی ان سے وعدہ ہے:

﴿لَا خَوْفٌ عَلَيْهِمْ وَلَا هُمْ يَحْزَنُونَ﴾

خوف اور غم تو ان کے پاس سے بھی نہیں گزرتے۔ ساری دنیا بھی انہیں مل کر پریشان نہیں کر سکتی، ان کا کچھ بگاڑ نہیں سکتی اور نہ ہی انہیں دنیا کی پروا ہوتی ہے۔

سارا جہاں ناراض ہو پروا نہ چاہئے
مد نظر تو مرضی جانانہ چاہئے
بس اس نظر سے دیکھ کر تو کر یہ فیصلہ
کیا کیا تو کرنا چاہئے کیا کیا نہ چاہئے

—•••—

موحد چہ درپائے ریزی زرش
چہ شمشیر ہندی نہی بر سرش
امید و ہر اش نباشد زکس
برین است بنیاد توحید و بس

توحید حقیقی:

آجکل ایک توحیدی فرقہ نکلا ہوا ہے، جو لوگوں پر کفر و شرک کے فتوے لگاتا ہے، ان لوگوں نے توحید کے الفاظ رٹ رکھے ہیں، توحید کی حقیقت سے کوسوں دور ہیں۔ جامعہ اسلامیہ مدینہ منورہ کے عمید کلیۃ اللغہ یہاں ہمارے پاس آئے انہوں نے دو باتیں کہیں ایک تو یہ کہ سعودیہ کے علماء خشک ہیں یہاں اگر میں نے تری محسوس کی۔ میں نے کہا ”الحمد للہ“ کہ خشک دل والے کو بھی یہاں پہنچ کر تری محسوس ہو گئی،

وہ خود بھی تو سعودیہ سے آئے تھے اور انہی خشک علماء میں سے تھے مگر یہاں آکر اعتراف کیا کہ وہ خشکی یہاں نہیں پائی جاتی بلکہ تری ہے۔ میں نے اللہ تعالیٰ کا شکر اداء کیا کہ آخر یہاں کوئی نعمت تو ہے جس کا مخالف بھی اقرار کرتے ہیں۔

دوسری بات یہ بتائی کہ میں حکومت سعودیہ کی طرف سے پوری دنیا کو توحید کی تعلیم دینے کے لئے مبعوث ہوں، پوری دنیا کے چکر پر نکلا ہوں، مختلف ممالک کا دورہ کر کے ہر جگہ توحید کا درس دیتا آرہا ہوں اسی سلسلے میں پاکستان آیا ہوں ہر جگہ توحید بیان کرتا آیا ہوں لیکن یہاں پہنچ کر مجھے یہ احساس ہوا کہ میرے اندر کچھ کمی ہے، یہاں رہ کر مجھے کچھ حاصل کرنا چاہئے۔ چونکہ مہمان تھے اس لئے ان سے کہنے کی بات نہ تھی ورنہ دل میں آیا کہ ان سے کہوں جس توحید کی آپ نے رٹ لگا رکھی ہے یہ صرف الفاظ ہیں ورنہ حقیقی توحید کی تو آپ کو اب تک ہوا بھی نہیں لگی۔ یہ توحید کتابوں سے نہیں ملتی اہل اللہ سے ملتی ہے ان کی جو تیاں سیدھی کئے بغیر کہیں نہیں ملے گی۔

سب کو نظر سے اپنی گرا دوں تجھ سے فقط فریاد رہے

یاد میں تیری سب کو بھلا دوں کوئی نہ مجھ کو یاد رہے

غیر اللہ کا خیال دل سے نکل جائے دل میں نہ کسی کا خوف باقی رہے نہ کسی سے طمع رہے، خوف ہو تو صرف ایک ذات کا، امید وابستہ ہو تو صرف ایک ذات سے، یہ دولت کہاں سے ملے گی؟ مدارس میں یا کتابوں میں جس توحید کا درس ملتا ہے اس کا تعلق صرف عقائد سے ہے، درس توحید پڑھ کر یاسن کر عقیدہ تو درست ہو جائے گا مگر دل پاک نہ ہوگا، اس سے بت پرستی نہیں نکلے گی، ہاں اہل اللہ سے درس توحید لیں تو دل سے غیر اللہ کا خیال نکل جائے گا بلکہ غیر کا تذکرہ سننا بھی گوارا نہ کریں گے اور یہ کیفیت ہوگی۔

ہمہ شہر پر زخوبان منم و خیال ما ہے
چہ کنم کہ چشم یک بین کند بکس نگاہے

کسی کا کوئی محبوب اور کسی کا کوئی محبوب، مگر میں کیا کروں کہ میری یہ ایک ہیں آنکھ کہیں بھی نہیں پڑتی، شہر بھر میں کوئی محبوب بھی اسے نہیں چٹایہ یک ہیں ہے اسے تو صرف ایک ہی نظر آتا ہے ”چہ کنم“ میں کیا کروں مجھے تم مجبور سمجھ لو، معذور سمجھ لو، اس یک ہیں آنکھ کو صرف ایک ہی نظر آتا ہے، اس ایک کے سوا دوسری جانب یہ آنکھ اٹھتی ہی نہیں، اس لئے مجھے معذور سمجھئے۔ یہ ہے حقیقی توحید۔ یہ درجہ کسی کو حاصل ہو جائے تو وہ یہ کہہ سکتا ہے کہ مجھے توحید حاصل ہو گئی۔ جب تک یہ درجہ حاصل نہ ہو اسے توحید کا علم کہہ سکتے ہیں، توحید کے بول کہہ سکتے ہیں مگر توحید کی حقیقت نہیں کہہ سکتے۔ بات یہ چل رہی تھی کہ اللہ کے دوست کون ہوتے ہیں، فرمایا:

﴿الذین امنوا وکانوا یتقون﴾

جو لوگ دو صفوں سے متصف ہوں ایمان اور تقویٰ، اللہ تعالیٰ پر ایمان لائیں اور اس کی نافرمانی سے بچیں۔ ان کے لئے انعام کیا ہے؟ لہم البشری۔ تلاوت کرتے ہوئے جب میں لفظ ”بشری“ پر پہنچتا ہوں تو مزا آجاتا ہے، دل چاہتا ہے کہ بار بار اس کو دہراتا رہوں۔ اس کے معنی تو عجیب ہیں ہی یہ لفظ بھی عجیب ہے، دوسرے لوگوں کی حالت تو معلوم نہیں اپنا حال تو یہی ہے کہ اس لفظ پر پہنچ کر عجیب کیفیت ہوتی ہے، مزا آنے لگتا ہے لہم البشری ان لوگوں کے لئے بشارت ہے جنہوں نے اپنے مالک کو راضی کرنے کے لئے نفسانی خواہشات کو قربان کر دیا، گناہوں سے بچ گئے، ان کو مالک کی طرف سے انعام دیا جا رہا ہے کہ ہماری خاطر جنہوں نے اپنی نفسانی خواہشات کو قربان کر دیا، قدم قدم پر نفس و شیطان کا مقابلہ کیا اور ہماری نافرمانی سے بچتے رہے ان کے لئے ہمارا انعام ہے:

﴿لہم البشری فی الحیوة الدنیا و فی الآخرة﴾

”ان کے لئے دنیوی زندگی میں بھی اور آخرت میں بھی خوشخبری ہے۔“

آگے اس فیصلے کا قطعی اور دائمی فیصلہ ہونا بیان فرماتے ہیں: لا تبدیل لکلمت

اللہ۔ ہم نے جو فیصلہ کر دیا اب ہم کبھی بھی اس کے خلاف نہیں کریں گے۔ کسی کو یہ وہم نہ ہو کہ اللہ تعالیٰ نے متقین کے لئے یہ فیصلہ فرما تو دیا ہے لیکن آگے چل کر کہیں اسے ختم نہ کر دیں اور اس جگہ کوئی دوسرا فیصلہ نہ کر دیں اس وہم کو ختم کرنے کے لئے فرمایا: لا تبدل لکلمت اللہ یہ ہمارا قطعی اور دائمی قانون ہے۔ کبھی بھی اس کے خلاف نہیں ہوگا۔ جو شخص دنیا میں رہتے ہوئے ہمارے قوانین کی پابندی کرے، ہماری نافرمانی سے دور رہے اس کے لئے یہ لازوال اور قطعی فیصلہ ہے کہ آخرت کی عظیم بشارتیں تو اس کے لئے ہیں ہی دنیا میں بھی اسے بشارتیں ملنا شروع ہو جاتی ہیں۔ اب جس بندے سے اللہ تعالیٰ راضی ہو گئے اور اس کی دنیا و آخرت سنور گئی اسے اور کیا چاہئے؟ فرمایا:

﴿ذلک هو الفوز العظیم﴾

حقیقت میں یہی ہے بہت بڑی کامیابی ”ذلک“ سے بعد کی طرف اشارہ کیا جاتا ہے یہاں تعظیم اور بڑائی بتانے کے لئے یہ لفظ لائے، پھر ”ذلک“ کے بعد ”هو“ کا لفظ لایا گیا ہے یہ حصر کے لئے ہے کہ حقیقی کامیابی بس یہی ہے، کامیابی اور مقصد براری کسی چیز کا نام ہے تو وہ صرف اور صرف یہی چیز ہے اگر اس امتحان میں کوئی ناکام ہے تو وہ خواہ دنیا بھر کے امتحانوں میں کامیاب ہو جائے، ہزاروں سندیں حاصل کر لے مگر حقیقت میں وہ سراسر نامراد اور ناکام ہے کامیابی تو صرف ایک ہی ہے جسے اللہ تعالیٰ کامیابی فرما رہے ہیں۔

بشارت کی تفسیر:

یہ آیت تو مدتوں سے پڑھتے آرہے ہیں مگر اس پر کبھی ذہن نہیں گیا کہ دنیا میں بشارت کی تفسیر کیا ہے؟ بس جب اللہ کو منظور ہوتا ہے تو وہ دل میں بات ڈال دیتے ہیں اس آیت کی تفسیر ایک دوسری آیت سے پوری سمجھ میں آ جاتی ہے، وہ یہ ہے:

﴿ان الذين قالوا ربنا الله ثم استقاموا تتنزل عليهم الملائكة ان لا تخافوا ولا تحزنوا وابشروا بالجنة التي كنتم توعدون ﴿ نحن اولياؤكم في الحياة الدنيا وفي الآخرة ولكم فيها ما تشتهى انفسكم ولكم فيها ما تدعون ﴿ ﴾ (۳۱-۳۰-۳۱)

جن لوگوں نے اللہ تعالیٰ سے صحیح تعلق قائم کر لیا۔ ”ربنا اللہ“ کہنے کا مطلب یہ ہے کہ وہ پورے اللہ کے بن گئے، زبان سے اس کا اقرار کیا اور عمل سے اس کی تصدیق کی، ان کے ساتھ اللہ تعالیٰ کی طرف سے اعزاز و اکرام کا کیسا معاملہ ہوتا ہے:

﴿تنزل عليهم الملائكة﴾

ان پر فرشتے نازل ہوتے ہیں، باتیں کرتے ہیں، انہیں تسلیاں دیتے ہیں:

﴿لا تخافوا ولا تحزنوا وابشروا بالجنة التي كنتم توعدون ﴿ ”ڈرو نہیں اور کوئی غم نہ کرو جس جنت کا تم سے وعدہ کیا جاتا ہے اس پر خوش رہو۔“

جنت کا تصور کر کے خوش ہوتے رہو، خوش ہوتے رہو۔ ان کو بشارت ملتی رہتی ہے۔ اس آیت کی کئی تفسیریں ہیں جن میں سے ایک یہ بھی ہے کہ فرشتے دنیا میں آگریہ بشارت دیتے ہیں مگر پہلی آیت میں تو پوری وضاحت ہے کہ متقین کو دنیا میں ہی بشارت ملتی ہے:

﴿الا ان اولياء الله لا خوف عليهم ولا هم يحزنون ﴿ الذين امنوا وكانوا يتقون ﴿ لهم البشري في الحياة الدنيا وفي الآخرة لا تبديل لكلمت الله ذلك هو الفوز العظيم ﴿

(۶۳-۶۲ تا ۶۳)

”خبردار! اللہ کے دوستوں پر نہ تو کوئی خوف ہوتا ہے اور نہ ہی وہ پریشان

ہوتے ہیں۔ یہ وہ لوگ ہیں جو ایمان لانے کے بعد اللہ سے ڈرتے رہتے ہیں، ان کے لئے دنیوی زندگی میں بھی اور آخرت میں بھی خوشخبری ہے، اللہ کی باتوں میں کچھ فرق نہیں ہوا کرتا، یہ بڑی کامیابی ہے۔“

باقی رہا یہ اشکال کہ فرشتے اترتے ہیں تو نظر کیوں نہیں آتے؟ جواب یہ ہے کہ غزوہ بدر میں فرشتوں کا اترنا نص قرآن سے ثابت ہے۔ مختلف آیات میں فرشتوں کی مختلف تعداد مذکور ہے، ایک آیت میں ایک ہزار فرشتوں کا ذکر ہے، دوسری میں تین ہزار فرشتوں کا ذکر ہے، تیسری میں ہے کہ اگر کفار کو مزید کمک پہنچ گئی تو ہم پانچ ہزار فرشتوں کا لشکر بھیجیں گے۔ اور اس جنگ میں فرشتے یقیناً بڑی تعداد میں اترے ہیں مگر صحابہ رضی اللہ تعالیٰ عنہم میں سے وہ کن کو نظر آئے ہیں؟ فرشتوں کا اتنا بڑا لشکر تو ہر شخص کو نظر آ جانا چاہئے مگر اکاد کا صحابہ کے واقعات ملتے ہیں کہ انہیں خرق عادت کچھ فرشتے نظر آئے ورنہ فرشتوں کا عام مشاہدہ کسی کو نہیں ہوا۔ یوں بھی اعمال لکھنے والے فرشتے ہر وقت انسان کے ساتھ ہیں مگر آج تک کسی نے دیکھے نہیں، اسی طرح اگر مؤمنین متقین پر فرشتوں کا نزول ہو اور وہ کسی کو نظر نہ آئیں تو انکار کی کوئی وجہ نہیں۔ کسی حقیقت کو تسلیم کرنے کے لئے اس کا محسوس و مشاہد ہونا ضروری نہیں، دوسرے قرائن سے اور علامات سے بھی اس کا وجود ثابت کیا جاسکتا ہے اور یہاں تو فرشتوں کے نزول پر ایسے صاف قرائن موجود ہیں جنہیں عام شخص بھی محسوس کرتا ہے۔ دیکھئے اگر فرشتے زمین پر اتر کر اس کو بشارتیں نہ دے رہے ہوتے دل کو تقویت نہ پہنچا رہے ہوتے تو اکیلے دم یہ ضعیف اور ناتواں انسان پوری دنیا کا کیسے مقابلہ کرتا؟ ذرا تصور کیجئے کہ ایک طرف پورا معاشرہ گناہوں میں اٹا ہوا، پورا ماحول دین کے خلاف کمر بستہ، دین پر چلنے والوں کے خلاف شیطان کا پورا لاؤ لشکر میدان میں اتر ا ہوا ہے مگر مخالفت کے اس طوفان میں اللہ کا یہ بندہ اکیلا ڈٹا ہوا ہے، اسے کسی کی مخالفت کی پروا نہیں۔ سوچئے آخر اس کے سینے میں بھی تو دوسروں جیسا ایک دل ہے۔ دل تو سب کا ایک ہی

جیسا ہے دوسرے لوگ تو ایسے مواقع پر بہت ڈر جاتے ہیں، بڑی بزدلی دکھاتے ہیں اگر بیوی بچوں کو خوش نہ کیا تو کیا بنے گا، خاندان کے لوگ ناراض ہو گئے تو ہمارا جینا حرام ہو جائے گا، برادری روٹھ گئی یا دوستوں نے رخ پھیر لیا تو انہیں منائے بغیر زندہ نہ رہ سکیں گے، ساری دنیا کو اپنے اوپر مسلط کر لیا گویا سب کو اپنا اللہ بنا رکھا ہے۔

مصیبت میں ہے جان کس کس کو دیں دل

ہزاروں تو دلبر ہیں اور ہم اکیلے

ایک طرف تو یہ منظر ہے مگر دوسری طرف اللہ کا بندہ ساری دنیا کی پروا کئے بغیر خاندان اور برادری کو خاطر میں لائے بغیر اپنے دین پر قائم ہے، بتائیے اگر فرشتے اس کے دل کو تھامے ہوئے نہیں تو اس اکیلے انسان میں اتنی طاقت کہاں سے آگئی؟ بدر میں تو فرشتوں نے اتر کر صحابہ کرام رضی اللہ تعالیٰ عنہم کے دلوں کو تھاما انہیں تقویت پہنچائی تو کیا آج کے کمزور مسلمان کے لئے اللہ تعالیٰ فرشتے نہیں بھیجیں گے؟ میں تو ایک بات سوچتا ہوں کہ صحابہ کرام رضی اللہ تعالیٰ عنہم کی جسمانی قوت اور ان کی شجاعت و بہادری قابل رشک تھی، اس سے بڑھ کر یہ کہ رسول اللہ صلی اللہ علیہ وسلم کی معیت نصیب تھی، رسول اللہ صلی اللہ علیہ وسلم بنفس نفیس صحابہ کے ساتھ مل کر لڑ رہے ہیں، آپ صلی اللہ علیہ وسلم کی معیت سے صحابہ کو کتنی تقویت مل رہی تھی اس کا اندازہ اس واقعہ سے کریں کہ جب شیطان نے غزوہ احد میں آواز لگا دی: ان محمدًا قد قتل۔ العیاذ باللہ! آپ صلی اللہ علیہ وسلم شہید کر دیئے گئے۔ بس یہ آواز سننا تھی کہ صحابہ کرام رضی اللہ تعالیٰ عنہم کے حوصلے پست ہو گئے، دم بخود ہو کر رہ گئے۔ سوچئے ایک تو خود صحابہ کرام رضی اللہ تعالیٰ عنہم دنیا کی بہادر ترین قوم ہیں پھر اللہ کا رسول ان کے ساتھ ہے لیکن پھر بھی ان کی مدد کے لئے اللہ تعالیٰ نے تین ہزار فرشتے اتار دیئے تو کیا آج چودہ سو سال بعد رسول اللہ صلی اللہ علیہ وسلم کے زمانے سے اس قدر بعد کے باوجود ایک کمزور جسم اور کمزور دل مسلمان کی مدد کے لئے فرشتے نہیں اتر سکتے؟ یقیناً اتر

رہے ہیں۔

موت کی یاد:

موت کو یاد کرنے کے فائدے بیان کئے جا رہے تھے اگر انسان غفلت سے باز آجائے اور موت کو ہر دم یاد رکھے تو اس کے لئے بے شمار فائدے ہیں اس سے دنیا بھی سنور جائے گی آخرت بھی۔

موت کو یاد کرنے کا طریقہ یہ ہے کہ کسی وقت ذہن کو حاضر کر کے یوں سوچئے کہ گویا مرچکا ہوں، اب مجھے قبر میں اتارنے کے لئے لوگ لے جا رہے ہیں بلکہ اس سے بھی ذرا پہلے یہ سوچنا شروع کریں کہ نزع کی حالت طاری ہے، جان نکل رہی ہے، اب آگے سوچیں کہ یہ جان تکلیف سے نکل رہی ہے یا آسانی سے نکل رہی ہے۔ جان کنی کا وقت ہے والدین بھائی بہن عزیز واقارب بلکہ ڈاکٹر اور طبیب سب بے بس اور مجبور کھڑے ہیں، ہر شخص اپنی شکست تسلیم کر چکا ہے، کوئی دواء کارگر نہیں، دعائیں بھی بے اثر ہو گئیں، تعویذ گنڈوں سے بھی کام نہ چلا سب کوششیں بے کار ہو گئیں اور اب جان نکل رہی ہے تو سوچئے کس حالت میں نکلی چاہئے آسانی سے یا تکلیف سے؟ سوچنے کے بعد ظاہر ہے کہ آپ کا دماغ یہی فیصلہ کرے گا کہ جان آسانی سے نکلی چاہئے، پھر یہ سوچیں کہ یہ فیصلہ تو ہم نے کر لیا کہ جان آسانی سے ہی نکلی چاہئے مگر اس کے نئے بھی ہم استعمال کر رہے ہیں یا نہیں؟ جب اس کے نئے بھی معلوم ہیں تو انہیں استعمال کیوں نہیں کرتے؟ مرنے سے تو چارہ نہیں، موت تو آئی ہی آئی ہے شاید یہ سوچ کر اپنے کو تسلی دیتے ہوں گے کہ اتنے دن نہیں مرے تو آئندہ بھی نہیں مریں گے۔

بعض لوگ یہ سوچتے ہیں کہ ہم مرنے کی عمر کو نہیں پہنچے۔ اپنے خیال میں انہوں نے مرنے کی ایک عمر متعین کر لی ہے اور وہ بھی کم از کم سو سال یا نوے سال۔ جب کسی

بوڑھے کے بارے میں سنتے ہیں کہ وہ سو سال کا ہو چکا ہے تو خوش ہو جاتے ہیں، ہمت بلند ہو جاتی ہے کہ ہم تو ابھی پچاس سال کے ہیں ابھی تو آدھی عمر باقی ہے۔ یہ نفس کا ایک خطرناک دھوکا ہے جس کا علاج ضروری ہے۔ اس دھوکے کا علاج یہ ہے کہ بڑی عمر میں مرنے والوں کی بجائے اپنے سے کم عمر میں مرنے والوں کو دیکھیں، سوچیں کہ کتنے بچے ہیں جو پیدا ہوتے ہی مر گئے اور کتنے ایسے جو ماں کے پیٹ میں مر گئے، مرے پہلے پیدا بعد میں ہوئے، پیدا ہونے سے پہلے ہی دنیا سے رخصت ہو گئے۔ مگر نفس بھی بڑا عیار ہے وہ اس موقع پر آپ کو یوں تلقین کرے گا کہ وہ موقع تو گزر گیا، ہم تو مرے نہیں لہذا خطرہ ٹل گیا۔ اس دھوکے کا علاج یہ ہے کہ اپنے ہم عمر لوگوں کو دیکھیں اور سوچیں کہ ہم عمر بھی تو مر رہے ہیں۔ وہ سارے مر رہے ہیں، آخر ہماری باری بھی آ جائے گی اور کسی نہ کسی روز یہ جنازہ اٹھنا ہے اور مرنے سے پہلے یقیناً نزع کی حالت بھی طاری ہونے والی ہے اس کو آسان کرنے کے لئے ہم نے کیا نسخے استعمال کئے؟ وہ نسخے تو بتاتا ہی رہتا ہوں مختصر یہ کہ وہ وقت آنے سے پہلے توبہ کیجئے اللہ تعالیٰ کو راضی کیجئے۔ گناہوں کو چھوڑ دیجئے۔

گناہوں کی قسمیں:

گناہوں کی تین قسمیں ہیں ایک وہ جن کو آج کی دنیا بھی گناہ سمجھتی ہے کہ واقعہً یہ گناہ ہیں جیسے جھوٹ بولنا، چوری کرنا، رشوت لینا اگرچہ لوگ ان گناہوں میں مبتلا ہیں مگر سمجھتے ضرور ہیں کہ ہم گناہ کر رہے ہیں۔

دوسری قسم کے گناہ وہ ہیں جنہیں آج کی دنیا نے گناہوں کی فہرست ہی سے نکال دیا ہے لوگ انہیں گناہ سمجھتے ہی نہیں جیسے تصویر لینا یا گھر میں بلا ضرورت شدیدہ رکھنا۔ لوگ سمجھتے ہیں کہ یہ کوئی گناہ نہیں اس گناہ کو رواج دینے میں بڑا دخل ان مولویوں کا بھی ہے جن کی تصویریں اخباروں میں شائع ہوتی رہتی ہیں، کوئی سامنے کھڑے کھڑے

ان کی تصویر لے لے تو روک ٹوک نہیں کرتے لیکن ان سے مسئلہ پوچھا جائے تو صاف کہیں گے کہ یہ سخت گناہ ہے مگر اپنی تصویر اتارنے سے کسی کو نہیں روکتے، اس سے لوگ یہ سمجھنے لگے کہ یہ کام جائز ہے جب ہی تو مولوی صاحب کر رہے ہیں۔

اگر کوئی یہ کہے کہ مولوی صاحبان کی تصویریں بلا اجازت اتار لی جاتی ہیں اس میں ان کا کیا قصور ہے تو یہ عذر لنگ ہے۔ پہلی بات تو یہ کہ کیمرے والا کیمرا لے کر آپ کے سامنے کھڑا ہے، نشانہ لے کر اطمینان سے تصویر اتار رہا ہے آپ خاموش کھڑے ساری کاروائی دیکھ رہے ہیں، اسے بلا اجازت تصویر لینا کون کہے گا۔

دوسری بات یہ کہ بلا اجازت کسی کی تصویر لینا ملکی قانون کی رو سے بھی جرم ہے اگر بلا اجازت کوئی آپ کی تصویر لے لے تو آپ اس پر مقدمہ دائر کر سکتے ہیں اگر کوئی مولوی ہمت کر کے ایک بار مقدمہ کر دے تو مولویوں کا دامن تو اس لعنت سے ہمیشہ کے لئے صاف ہو جائے گا۔ ہمارے سامنے کوئی ایسی حرکت کرے تو ہمیں اس پر مقدمہ کرنے کی ضرورت نہیں اس سے خود ہی نمٹ لیں گے۔ یہ مقدمہ دائر کرنے کا مشورہ اس کو دے رہا ہوں جس میں جہاد کی قوت نہ ہو ایسے شخص سے اور کچھ نہ ہو سکے تو کم سے کم عدالت میں مقدمہ ہی کر دے کہ اس مسلح شیطان نے بلا اجازت میری تصویر لے لی۔

تصویر کی طرح اور بھی بہت سے گناہ آج معاشرے کا جزء بن چکے ہیں وجہ صرف یہی ہے کہ ان پر کسی طرف سے روک ٹوک نہیں، جب کوئی روکنے ٹوکنے والا نہیں، کوئی کہنے والا نہیں تو عوام بھی یہی سمجھنے لگے کہ جائز کام ہے جب ہی تو مولوی صاحبان نے اس پر سکوت اختیار کر رکھا ہے۔

دکھ کی بات:

گذشتہ رات میں ہمارے ایک عزیز اسلام آباد سے آئے ہوئے تھے۔ بہت اونچے

طبقے کے افسر ہیں۔ انہوں نے بتایا کہ ایک جگہ حکومت کی طرف سے کوئی بڑی تقریب تھی، صرف افسر ہی نہیں بلکہ بڑے بڑے علماء اور گدی نشین مشائخ بھی موجود تھے۔ مجھے بھی دعوت تھی اس لئے چلا گیا۔ وہاں دیکھا کہ سازنج رہے ہیں لیکن یہ دیکھ کر بڑا دکھ ہوا کہ کئی مولوی، جبہ و دستار والے پیر اس شیطانی مجلس میں میٹھے مزے سے کھاپی رہے ہیں کوئی یہ کہنے کو بھی تیار نہیں کہ یہ ساز کیوں بج رہے ہیں لیکن میں جب وہاں پہنچا تو یہ سوچے بغیر کہ اتنے بڑے بڑے عہدیدار بیٹھے ہیں، ہر شعبے کے افسر ہیں میری بات سنی جائے گی یا نہیں، بس دروازے پر پہنچتے ہی گرج کر کہا:

”فوراََ بند کر دو ورنہ یہ سب کچھ توڑ دوں گا۔“

یہ سنتے ہی ساز بند ہو گئے مگر مولوی اور پیر کھانے میں مگن رہے، کسی نے روکنے کی زحمت گوارا نہ کی، کتنے دکھ کی بات ہے۔ اب بتائیے عوام مولویوں اور پیروں کا یہ طرز عمل دیکھ کر اس لعنت کو جائز سمجھیں گے یا نہیں؟ پھر ہمارے یہ عزیز کوئی عالم نہیں، بزرگ نہیں، بلکہ انگریزی خواں ہیں۔ سوچئے اس سے کیا سبق ملا؟ مسلمان خواہ عالم ہو یا نہ ہو لیکن دل میں اللہ کا خوف رکھتا ہو وہ شیطان کا مقابلہ کر سکتا ہے اور اس کی نجات ہو جائے گی لیکن دوسری طرف کوئی عالم ہے، پیر ہے مگر دل میں اللہ کا خوف نہیں، شریعت کے احکام ٹوٹتے دیکھ کر اسے غیرت نہیں آتی تو ایسے علم اور ایسی پیری سے کوئی فائدہ نہیں، نہ ہی یہ علم سبب نجات بن سکتا ہے۔

انہوں نے ایک بات بالکل صحیح بتائی کہ جو علماء عوام کے ساتھ گھل مل جاتے ہیں اور حکومت سے جن کا تعلق جڑ جاتا ہے ان میں احساس باقی نہیں رہتا۔ ایک ہے گناہ کا احساس۔ مثلاً اس قسم کی مجلس میں کوئی جائے اور اسے احساس ہو کہ یہ گناہ کا کام ہے مجھے اس مجلس میں نہیں آنا چاہئے تھا یا آنے کے بعد توبہ کر لینا چاہئے یا کچھ نہ کرے تو کم از کم گناہ کو گناہ سمجھ کر ہی کرے مگر ان سرکاری مولویوں میں یہ احساس باقی نہیں رہتا، دل سیاہ ہو جاتے ہیں اور دینی حس ختم ہو جاتی ہے انہیں اس قسم کی مجلس میں جاتے

آئے، اس کو تو بس ٹوکوں و ظیفوں سے عشق ہے، نہ معلوم یہ چیزیں کہاں سے گھڑ لیں؟

حضرت حکیم الامتہ رحمہ اللہ تعالیٰ کی خدمت میں ایک شخص آیا اور کہنے لگا حضرت کچھ پڑھنے کو بتا دیجئے حضرت حکیم الامتہ رحمہ اللہ تعالیٰ نے قرآن کی ایک آیت بتادی مگر وہ اسے خاطر میں نہ لایا، بولا حضرت! کچھ سینے سے دیجئے، حضرت نے فرمایا ”سینے میں تو بگم ہوتا ہے اسے جب نکالوں تو اٹھا لیجئے گا۔“ قرآن پر یقین نہیں سینے سے کچھ نکال کر دیجئے، ان لوگوں کے ذہن اس طرح جاہل پیروں نے بگاڑے ہیں۔

سوچئے اور اس حالت کا تصور کیجئے کہ جان نکل رہی ہے اور قبر سامنے ہے، جان کنی کی گھڑیوں کو آسان بنانا چاہتے ہیں تو ابھی موقع ہے گناہوں سے توبہ کیجئے۔ گناہوں کی پوری تفصیل بتا چکا ہوں ان تمام گناہوں سے زندگی کو پاک کیجئے اور اللہ تعالیٰ کو راضی کر لیجئے ان شاء اللہ تعالیٰ بڑی آسانی سے جان نکلے گی۔ پھر اس کے ساتھ ساتھ اس وقت دعاء بھی کر لیجئے کہ یا اللہ! تیرا وعدہ ہے کہ جو شخص نیک عمل کرتا ہے، گناہوں سے بچتا ہے، اگر کبھی گناہ ہو جائے تو فوراً توبہ و استغفار کر کے اسے بخشوا لیتا ہے، جو بندہ تیری رضا جوئی میں لگا رہتا ہے اس کے لئے قرآن مجید میں تیرا وعدہ ہے:

﴿وَمَنْ يَطْعِ اللَّهَ وَرَسُولَهُ فَاُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصَّادِقِينَ وَالشَّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا﴾ (۲۹-۳۰)

”جو شخص بھی اللہ اور اس کے رسول کی اطاعت کرے گا یہ لوگ بھی ان لوگوں کے ساتھ ہوں گے جن پر اللہ تعالیٰ نے انعام فرمایا یعنی انبیاء اور صدیقین اور شہداء اور صالحین کے ساتھ اور ان لوگوں کا ساتھ کیا ہی اچھا ہے۔“

یا اللہ! تو نے جب زندگی میں مجھے اطاعت کی توفیق عطاء فرمادی تو اب اپنا وعدہ پورا فرما۔ یا اللہ! اپنے ان نیک بندوں کے زمرے میں شامل فرما۔ میں بے کس اور مجبور حالت نزع میں پڑا ہوں میری مدد فرما۔ تیرے محبوب صلی اللہ علیہ وسلم، صحابہ کرام رضی اللہ تعالیٰ عنہم اور بزرگان دین کی زیارت کا میں مشتاق ہوں یا اللہ! ان سب حضرات کی زیارت ابھی سے شروع کروادے۔ ابھی سے ان کی پاکیزہ مجلس میں پہنچادے۔

﴿فَاُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ﴾

اپنے بنعم علیہم بندوں کی مجلس میں ابھی پہنچادے، میں جب سوچتا ہوں اور اس کا تصور کرتا ہوں تو یوں محسوس ہوتا ہے کہ واقعۃً اس مبارک محفل میں پہنچ بھی گیا، اللہ تعالیٰ کے اس کرم سے امید ہے جب وہ وقت آئے گا تو پہنچادیں گے اور ان حضرات کی زیارت نصیب ہو جائے گی۔

ایک رات بخار ہو گیا جس کی وجہ سے نیند نہیں آرہی تھی اور طبیعت بے چین تھی، دل ہی دل میں اس مبارک مجلس کا تصور جمالیا کہ رسول اللہ صلی اللہ علیہ وسلم تشریف فرما ہیں، حضرت ابوبکر رضی اللہ تعالیٰ عنہ، حضرت عمر رضی اللہ تعالیٰ عنہ، حضرت عثمان رضی اللہ تعالیٰ عنہ، حضرت علی رضی اللہ تعالیٰ عنہ، اور تمام صحابہ کرام رضی اللہ تعالیٰ عنہم اجمعین تشریف فرما ہیں، اور میں بھی ان کے قدموں میں بیٹھا ہوں اس تصور میں ایسا محو ہوا کہ صبح ہو گئی اور پتا ہی نہ چلا کہ رات کب گزر گئی، نیند آئی یا اسی استغراق میں رات گزر گئی کچھ پتا نہیں بس اتنا یاد ہے کہ بڑی راحت سے بڑے سکون سے بڑے مزے سے رات گذری، جب آپ گناہ چھوڑیں گے، توبہ و استغفار کریں گے، اللہ تعالیٰ سے تعلق جوڑیں گے تو اس وقت یہ دعاء بھی کر سکیں گے: ”یا اللہ! اس سخت گھڑی کو میرے لئے آسان فرمادے، اس مبارک مجلس تک جس کا تو نے وعدہ کر رکھا ہے ابھی سے رسائی ہو جائے“ تو یہ دعاء ضرور قبول ہوگی۔

دعائیں بے اثر کیوں؟:

لیکن اگر گناہ نہیں چھوڑے، زندگی بغاوت میں گزار دی تو موت کی گھڑی بہت سخت ہوگی، ایسے شخص کی دعاء میں بھی کوئی اثر نہیں ہوتا۔

کوئی آگیا کہ تعویذ دے دیجئے۔ کس مقصد کے لئے؟ اولاد کے لئے۔ اچھا یہ بتائیے شادی کو کتنے سال ہوئے ہیں؟ بولے سادی تو کی نہیں اور نہ ہی کرنے کا ارادہ ہے، بس تعویذ دے دیجئے۔ تو آپ کیا کہیں گے کہ بڑا بے وقوف اور احمق ہے جو شادی کئے بغیر اولاد مانگ رہا ہے۔ ایک دوسرا شخص یہی تعویذ لینے آیا جو شادی شدہ ہے مگر کہتا ہے کہ میرا بوی بہت دور ہے اس سے ملنے کی کوئی صورت نہیں بس دعاء کر دیجئے اور ایسا تعویذ۔ دیجئے کہ وہیں بیٹھے بیٹھے اسے اولاد ہو جائے۔ آپ کیا کہیں گے کہ یہ بھی اس احمق کا ئی بھائی ہے۔ بات یہ ہے کہ جب تک کسی چیز کو حاصل کرنے کے ممکن اسباب نہ اختیار کئے جائیں، اپنی سی کوشش نہ کر لی جائے دعاء قبول نہیں ہوتی۔ اس قسم کی دعاء رد کر دی جاتی ہے بلکہ ایسے شخص کے حق میں دوسروں کی دعاء بھی قبول نہیں ہوتی۔

رسول اللہ صلی اللہ علیہ وسلم نے ارشاد فرمایا ایک شخص اللہ تعالیٰ کی بارگاہ میں دعاء کرتا ہے اور کیفیت یہ ہے:

﴿يَطِيلُ السَّفَرُ اشْعَثَ اغْبَرِ يَمْدِيدُهُ اِلَى السَّمَاءِ يَارَبِّ، يَارَبِّ
وَمَطْعَمُهُ حَرَامٌ وَمَشْرَبُهُ حَرَامٌ وَمَا بَسَهُ حَرَامٌ وَغَذَى بِالْحَرَامِ
فَانِي يَسْتَجَابُ﴾ (مسلم)

لبے سفر پر نکلا ہوا ہے، پراگندہ حال غبار میں اٹا ہوا، آسمان کی طرف ہاتھ اٹھا اٹھا کر پکار رہا ہے ”یارب! یارب! اے میرے رب، اے میرے رب میری فریاد سن، میری مصیبت ٹال دے، مجھے پریشانی سے نجات دے“ خوب خوب دعائیں کر رہا ہے

مگر حالت یہ ہے کہ پیٹ میں حرام بھرا ہوا ہے کھانا حرام کا، پینا حرام کا، لباس حرام کا، غذاء حرام کی، بھلا اس کی دعاء کہاں قبول ہوگی؟ لمبے سفر اور دوسرے حالات کا ذکر اس لئے فرمایا کہ ایسے حالات میں دعاء قبول ہوتی ہے اس کے باوجود حرام سے پرہیز نہ کرنے کی وجہ سے اس کی دعاء رد کردی جاتی ہے۔

کہتے ہیں کہ حجاج کے زمانے میں شہر میں بزرگوں کی ایک ایسی جماعت تھی جس کے لئے بد دعاء کرتی وہ تباہ ہو جاتا۔ حجاج کو کسی نے بتایا کہ اس شہر میں مستجاب الدعوات لوگوں کی جماعت رہتی ہے جن کی دعاء تیر ہدف ہے کہیں ایسا نہ ہو کہ یہ تجھ پر بھی بد دعاء کر دیں اور تو چلتا بنے۔ اس نے پوری جماعت کی دعوت کردی اور دعوت کے کھانے میں کچھ حرام ملا دیا۔ جب وہ دعوت کھا چکے تو حجاج نے کہا کہ بس اب میں ان کی بد دعاء سے محفوظ ہو گیا، ان کا علاج ہو گیا، ان سے کہو کر لیں مجھ پر بد دعاء، اب ان کی بد دعاء کا اثر نہ ہوگا۔

جو لوگ چاہتے ہوں کہ اللہ تعالیٰ کی بارگاہ میں ان کی دعائیں قبول ہوں انہیں چاہئے کہ پہلے اپنے ذرائع آمدن کو پاک کریں۔ آج کل دعاؤں پر تو زور ہے مگر اس کی طرف کوئی خیال نہیں کہ آمدن کہاں سے ہو رہی ہے؟ پیٹ میں کیا کچھ جا رہا ہے؟ دوسری بات یہ یاد رکھئے کہ عام گناہوں کی بھی وہی تاثیر ہے جو حرام کھانے پینے اور پہننے کی۔ جیسے حرام کھانے والے کی دعاء قبول نہیں ہوتی یونہی نافرمان اور باغی کی دعاء بھی رد کردی جاتی ہے۔ جب تک گناہوں سے باز نہ آئے دعاؤں میں جان نہیں پڑتی۔ دنیا کی حد تک اگر کوئی دعاء قبول بھی ہو گئی، تو اسے دھوکے میں آکر اترانا نہیں چاہئے، آخرت کا معاملہ اس سے مختلف ہے۔ دنیا میں اللہ تعالیٰ دوست دشمن سب کی سن لیتے ہیں۔ دیکھئے ابلیس سے بڑا نافرمان اور سرکش کون ہوگا؟ اللہ تعالیٰ نے سجدہ کا حکم دیا مگر وہ اللہ تعالیٰ کے حکم کا معارضہ کر رہا ہے، اللہ تعالیٰ کے حکم کے مقابلے میں اپنا حکم چلا رہا ہے اللہ تعالیٰ نے اتنے بڑے دشمن کی دعاء بھی قبول فرمائی۔ اس نے دعاء کی:

﴿رب فانظرني الى يوم يبعثون﴾ (۱۵-۳۶)

”اے میرے رب! مجھے قیامت تک مہلت دے دیجئے۔“

اللہ تعالیٰ نے فوراً دعاء قبول کر لی اور فرمایا:

﴿فانك من المنظرين﴾ (۱۵-۳۷)

دعاء تو قبول ہو گئی مگر سوچنے کا مقام ہے کہ اس میں ابلیس کا فائدہ ہوا یا نقصان؟ اس میں اس کا کوئی فائدہ نہیں سراسر نقصان ہے، اتنی لمبی مہلت لے کر اپنے لئے مزید جہنم کا سامان کر رہا ہے۔ جہنمی تو انکار کرتے ہی ہو گیا تھا لیکن اتنی طویل عمر پانے کی بجائے فوراً مرجاتا تو بوجھ ہلکا رہتا اب ساری دنیا میں جتنے گناہ ہو رہے ہیں یا قیامت تک ہوتے رہیں گے، سب کا وبال اس کے سر آئے گا۔ سو دنیا میں اگر مجرم کی دعاء قبول ہو بھی گئی تو وہ اس کے لئے مفید نہیں ہوگی بلکہ مضر ہوگی، سو مادِ دنیا ہی میں اس کا مشاہدہ ہو جاتا ہے۔ آخرت کے معاملے میں تو ایسی دعاء قطعاً قبول نہیں ہوتی۔ پہلے گناہ چھوڑ کر آخرت کا طالب بنے پھر آخرت کی دعاء کرے۔ ایسی دعاء آخرت کے حق میں قبول ہوگی، ورنہ نام کی دعاء کو دعاء کہنا ہی صحیح نہیں۔

دعاء کی حقیقت:

دعاء کے معنی ہیں کہ دل سے کسی چیز کا چاہنا، دل سے کسی چیز کی خواہش کی جائے اسے دعاء کہتے ہیں اور اگر دل میں چاہت نہیں، صرف اوپر اوپر سے کہتا چلا جا رہا ہے تو اللہ تعالیٰ تو دل کی بات جانتے ہیں انہیں اچھی طرح معلوم ہے کہ یہ اوپر اوپر سے کہہ رہا ہے یا دل سے چاہ رہا ہے، اللہ تعالیٰ اس سے بخوبی واقف ہیں پھر وہ فیصلہ دل کی کیفیت کے مطابق کریں گے۔

جس چیز کی چاہت ہوتی ہے انسان اس کے لئے کوشش بھی کرتا ہے اگر اس کی

تحصیل کی کوشش نہیں کر رہا تو یہ اس کی دلیل ہے کہ دل میں اس چیز کی چاہت نہیں خواہ زبان سے اس کی رٹ لگاتا رہے۔ کوشش کئے بغیر صرف دعاء کرنا تو ایسے ہی ہے جیسے ایک شخص نہر کے کنارے بیٹھا ہے اور بڑے خشوع و خضوع سے دو رکعت پڑھ کر رورو کر چلا چلا کر دعاء کرتا ہے کہ یا اللہ! پیاس سے مرا جا رہا ہوں کسی طرح میری پیاس بجھا دے۔ پانی کی طرف ہاتھ نہیں بڑھاتا بس دعاء کئے چلا جا رہا ہے۔ بتائیے یہ دعاء ہے یا مذاق؟ اور ایسی دعاء سے اس کی پیاس بجھے گی یا اور بڑھے گی؟ کوئی بے وقوف اسے دیکھ کر شاید ترس کھا جائے لیکن عقلمند کو اس پر ترس نہیں بلکہ غصہ آئے گا وہ دو طمانچے مار کر پوچھے گا پانی تو تیرے پاس موجود ہے پیتا کیوں نہیں؟ اس قسم کی دعاء کو دعاء کا نام دینا ہی غلط ہے۔ جو آخرت کی فکر رکھتے ہیں اور اسی کے لئے کوشاں ہیں ان کی کیفیت قرآن مجید نے یہ بیان کی ہے:

﴿وَمَنْ يَعْمَلْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللَّهَ يَجِدِ اللَّهَ

غَفُورًا رَحِيمًا﴾ (۳-۱۱۰)

”جو شخص کوئی برائی کرے یا اپنی جان پر ظلم کرے پھر اللہ تعالیٰ سے معافی مانگے تو اللہ تعالیٰ کو بخشنے والا نہایت ہی رحم والا پائے گا۔“

اگر غلطی سے گناہ صادر ہو گیا اور اپنے نفس پر ظلم کر بیٹھا پھر توبہ و استغفار کے ذریعے اللہ تعالیٰ سے وہ گناہ بخشوانا چاہا تو اس کے لئے یہ خوشخبری ہے: یجد اللہ غفوراً رحیماً۔ ایسے لوگوں کے لئے بے شک اللہ تعالیٰ غفور رحیم ہیں مگر آج کا مسلمان سمجھتا ہے کہ کچھ کرنے ورنے کی ضرورت نہیں بس ”عبدالرحمن“ ”عبدالرحیم“ نام رکھ لینے سے ہی اس کی رحمت آجائے گی۔ یہ بھی سمجھ لیں کہ قرآن مجید نے توبہ کا کیا طریقہ بیان کیا ہے، فرمایا:

﴿إِلَّا الَّذِينَ تَابُوا وَأَصْلَحُوا﴾ (۲-۱۶۰)

”مگر جن لوگوں نے گزشتہ گناہوں سے توبہ کر لی اور آئندہ اپنے اعمال کو درست رکھا۔“

اس آیت میں غور کیجئے کہ توبہ کا ذکر تو لفظ ”تابوا“ میں فرمایا آگے ”واصلحوا“ کیوں بڑھایا؟ صرف یہ سمجھانے کے لئے کہ توبہ سے مراد زبانی توبہ نہیں بلکہ ایسی توبہ ہے جس کا اثر عملی زندگی میں ظاہر ہو، سچے دل سے توبہ بھی کرے اور گناہوں کی زندگی چھوڑ کر حالت بھی درست کر لے ورنہ صرف زبان سے توبہ توبہ کہہ لینا توبہ نہیں، یہ الفاظ کہہ لینے سے حالات میں کون سی تبدیلی آ جاتی ہے؟ ایک بار کہیں سفر میں جارہے تھے بے اختیار کان میں آواز پڑ گئی کوئی عورت گارہی تھی ”توبہ میری توبہ“ زبانی توبہ تو ایسی ہی ہے۔

کوئٹہ میں ایک بار زلزلہ آیا جس سے پورا شہر تہس نہس ہو گیا، ہزاروں افراد ایک لخت مر گئے۔ یہ ہمارے بچپن کی بات ہے۔ کسی نے بتایا کہ اس موقع پر ایک بازاری عورت باہر کھڑی اس تباہی کا نظارہ کر رہی تھی اور بڑے تعجب سے کہہ رہی تھی ”اللہ جانے یہ کس کے گناہوں کی نحوست ہے کہ اتنا بڑا عذاب آگیا“ گویا وہ اپنے آپ کو بزرگ سمجھ رہی تھی کہ میں تو اتنے اتنے حج کا ثواب لے رہی ہوں اور لوگ اتنی کثرت سے گناہ کر رہے ہیں جن کی وجہ سے یہ تباہی مچ گئی۔ ممکن ہے وہ عورت شیعہ مذہب سے تعلق رکھتی ہو جن کے ہاں متعہ ایک بہت بڑی عبادت ہے اتنی بڑی عبادت کہ ایک بار کرنے سے حضرت حسن رضی اللہ تعالیٰ عنہ کا درجہ مل جاتا ہے دوبارہ کر لیں تو حضرت حسین رضی اللہ تعالیٰ عنہ کا درجہ مل جاتا ہے۔ اور تیسری بار کرنے سے حضرت علی رضی اللہ تعالیٰ عنہ کا درجہ مل جاتا ہے چوتھی بار متعہ کرنے سے رسول اللہ صلی اللہ علیہ وسلم کے درجہ پر پہنچ جاتا ہے، دوسری روایت ہے کہ جس نے ایک بار متعہ کیا اس کا ایک تہائی حصہ جہنم سے آزاد ہو گیا، دوبارہ کیا تو دو تہائی آزاد ہو گیا تیسری بار کیا تو پورا ہی آزاد ہو گیا یہ ان کی اپنی کتابوں میں لکھا ہے، گویا ان کے ہاں نجات بلکہ ترقی درجات

کے لئے یہی عمل کافی ہے۔ اتنا جھوٹ بھلا کس مذہب میں ہو گا؟ اللہ تعالیٰ عقل سلیم عطاء فرمائیں۔

مراقبہ کی حقیقت:

بات یہ چل رہی تھی کہ مراقبہ موت کے کیا کیا فائدے ہیں۔ مراقبہ کا مطلب بھی سمجھ لیجئے کہ یکسوئی سے کسی چیز کو سوچنا۔ یہ اس لئے بتا رہا ہوں کہ لوگوں نے مراقبہ کا مفہوم بدل ڈالا ہے۔ جو وقت آپ کے پاس فرصت کا اور سکون کا ہو اس میں یکسوئی سے سوچئے، دل و دماغ کو حاضر کر کے، شروع میں تو تھوڑی دیر کے لئے سوچنا شروع کیجئے لیکن جب عادت پڑ گئی تو انشاء اللہ تعالیٰ اس میں ترقی ہوتی جائے گی۔ شروع میں چند منٹ سوچئے وقت گزرنے کے ساتھ ساتھ اس میں خود اضافہ ہوتا جائے گا اور ایک دن یہ کیفیت ہوگی کہ یہ خیال دل میں جم جائے گا اور اٹھتے بیٹھتے چلتے پھرتے ایک ہی خیال دل پر سوار رہے گا کہ ایک دن مرنا ہے، ہمارا جنازہ اٹھنا ہے اور میت قبر میں اترنی ہے اس وقت کے آنے سے پہلے ہی اس کی تیاری ضروری ہے خیال رہے

شاید ہمیں نفس نفس واپسین بود

ایک سانس کی بھی ضمانت نہیں یہ جو سانس لے رہے ہیں شاید یہی آخری سانس ہو، دوسرا سانس لینے کی نوبت ہی نہ آئے۔ اس لئے ضروری ہے کہ انسان ہر وقت موت کو یاد کرے اور اس کے لئے تیار رہے۔ لیکن یہ کیفیت پیدا کرنے کے لئے ضروری ہے کہ بلا ناغہ اس کی مشق کی جائے روزانہ رات کو سونے سے پہلے لیٹ کر دو تین منٹ اس کو سوچا جائے، کسی دوسرے وقت فرصت ملے نہ ملے یہ تو ہے ہی فرصت کا وقت۔ اس پر بعض لوگ کہتے ہیں ہمیں اس وقت بھی سوچنے کی فرصت نہیں ملتی بستر پر لیٹتے ہی نیند آ جاتی ہے۔ اس کا جواب یہ ہے کہ اگر موت کو سوچتے سوچتے نیند آگئی تو کوئی پریشانی کی بات نہیں اچھا ہی ہے۔ اگر کسی پر نیند کا زیادہ غلبہ ہو تو

وہ بیٹھ کر ہی سوچ لیا کرے، لیٹ کر سوچنے کی تاکید اس لئے کر رہا ہوں کہ اس میں فائدہ زیادہ ہے کہ انسان اس وقت حرکت میں نہیں ہوتا سکون میں ہوتا ہے جس سے دل جمعی اور یکسوئی زیادہ پیدا ہوتی ہے، انسان چلتے چلتے اتنا نہیں سوچ سکتا جتنا کھڑا ہو کر سوچ سکتا ہے، کھڑے ہونے کی نسبت بیٹھ کر زیادہ سوچ سکتا ہے اور بیٹھنے کی نسبت لیٹ کر زیادہ سوچ سکتا ہے بلکہ بعض لوگ ایسے بھی ہیں جو لیٹ کر جاگتے ہوئے سوچنے کی نسبت نیند کی حالت میں زیادہ سوچ لیتے ہیں۔ کبھی دیکھا ہے آپ لوگوں نے ایسا کوئی شخص؟ میں اپنی بات کر رہا ہوں میرے ساتھ اللہ تعالیٰ کا ایسا کرم کا معاملہ ہے کہ جب سو جاتا ہوں تو نیند ہی میں بڑے بڑے مسئلے حل ہو جاتے ہیں۔ کوئی مسئلہ ذہن میں لے کر جیسے ہی لیٹتا ہوں نیند میں مسئلہ حل ہو جاتا ہے۔ آج دوپہر میں بھی ایسا ہی ہوا ایک اہم مسئلہ ذہن میں تھا سوچتے سوچتے لیٹ گیا اور اسی سوچ میں نیند آگئی اور نیند میں مسئلہ حل ہو گیا۔ یہ اللہ تعالیٰ کا احسان ہے اور یہ معاملہ آج کا نہیں شروع ہی سے کچھ ایسا چلا آ رہا ہے کہ کتابوں سے جو مسئلہ حل نہیں ہوا اس طرح سوچتے سوچتے نیند آگئی اور نیند میں مسئلہ حل ہو گیا۔ اس لئے آپ حضرات سے کہہ رہا ہوں کہ اس کی عادت بنا لیجئے کہ سوتے وقت ذہن میں موت کا تصور ہو اور اسی تصور میں نیند آگئی تو یہ پریشانی کی بات نہیں بلکہ زیادہ بہتر ہے کہ نیند میں بھی دوسری باتوں کی بجائے آخرت کا تصور رہے گا کہ اب موت آرہی ہے، پھر جنازہ اٹھ رہا ہے، پھر اللہ تعالیٰ کی بارگاہ میں پیش ہو کر اپنے کئے کا حساب دے رہے ہیں۔

مراقبہ کی کوئی خاص صورت متعین نہیں بس مقصد یہ ہے کہ اس حقیقت کو سوچے اور بار بار سوچے کبھی اس سوچ میں ناغہ نہ ہونے پائے بہت سے لوگ کہہ دیتے ہیں کہ ہم کوشش تو بہت کرتے ہیں لیکن کیا کریں وقت پر یاد نہیں آتا اور ناغہ ہو جاتا ہے۔

نانہ کی نحوست:

کوئی بھی کام ہو اس میں اگر ایک دن کا بھی نانہ ہو جائے تو بہت برا اثر پڑتا ہے اور اس ایک دن کی نحوست کئی کئی دن تک چلتی رہتی ہے۔ اگر کسی شخص کا دین کی مجلس میں حاضری کا مستقل معمول ہو اور درمیان میں ایک دن کا نانہ کر دے تو پھر دیکھئے یہ سلسلہ کہاں تک جاتا ہے۔ ایک دن پر نہ رکے گا بلکہ دور تک چلا جائے گا، اللہ نہ کرے کہ آپ لوگ کبھی اس کا تجربہ کریں۔ مراقبہ موت ہو یا کوئی بھی دینی معمول ہو اس میں نانہ نہ ہونے دیجئے، اپنے حالات کی اطلاع دینے والے بھی اس ہدایت کو یاد رکھیں اگر غفلت سے ایک مہینہ اس معمول کا نانہ کیا تو دوسرے مہینے خط لکھنے کی توفیق نہ ہوگی اور سستی بڑھتے بڑھتے کئی ماہ بعد جا کر آنکھ کھلے گی، اس لئے نانہ سے بچئے۔

حضرت مفتی محمد شفیع صاحب رحمہ اللہ تعالیٰ فرماتے ہیں میں نے حضرت حکیم الامتہ رحمہ اللہ تعالیٰ کی خدمت میں لکھا کہ آج کل دارالعلوم دیوبند میں امتحانوں کا سلسلہ چل رہا ہے، مشغولیت کی وجہ سے تلاوت کی فرصت نہیں ملتی نانہ ہو رہا ہے۔ حضرت رحمہ اللہ تعالیٰ کی طرف سے جواب ملا کہ اب امتحانوں کی مشغولی ہے جب امتحانوں سے فارغ ہوں گے تو کوئی اور کام سامنے آجائے گا کہ اب اس کو کر لیں یوں ناغوں کا سلسلہ چلتا رہے گا اور عمر بھر فرصت نہیں ملے گی، جو کام کرنا ہے اسے ہر قیمت پر کیجئے اس میں نانہ نہ ہونے دیجئے۔

حافظوں میں ایک بات مشہور ہے کہ پہلا پارہ ”الم“ ہماری مرغیوں کو بھی یاد ہوتا ہے۔ میں نے پوچھا اس کا کیا مطلب ہے آپ کی مرغیاں بھی آپ کی طرح پڑھی ہوئی ہیں؟ بولے اصل قصہ یہ ہے کہ ہم لوگ بڑے شوق سے قرآن مجید کی تلاوت شروع کرتے ہیں دل میں یہ جذبہ ہوتا ہے کہ یہ دور مکمل کرنا ہے درمیان میں کبھی نانہ نہیں کریں گے مگر دو چار پارے پڑھ کر یہ جذبہ سرد پڑ جاتا ہے اور کئی ماہ کے بعد پھر جوش اٹھتا

ہے دوبارہ شروع کر کے پھر ٹھنڈے پڑ جاتے ہیں۔ اس طرح پورا سال ابتداء کے دو تین پاروں کو دہراتے دہراتے گزر جاتا ہے بالخصوص پہلا پارہ بڑے شوق سے پڑھتے ہیں اور بار بار پڑھتے ہیں یہ پارہ سنتے سنتے ہماری مرغیوں کو بھی یاد ہو جاتا ہے۔

ذرا سوچئے کہ یہ نافع صرف تلاوت اور ذکر میں ہی کیوں ہوتا ہے کھانے پینے، سونے اور دنیا بھر کے دوسرے کاموں میں کیوں نہیں ہوتا؟ اصل بات یہ ہے کہ فکر نہیں، بے فکری کی وجہ سے دینی کاموں کا نافع ہو رہا ہے دنیا کے دھندوں کی چونکہ فکر سوار ہے اس لئے ان کا نافع بھی گوارا نہیں۔

اگر کسی کو ماہانہ تنخواہ ملتی ہو اور کام میں نافع کرنے پر تنخواہ کٹتی ہو تو کیا کبھی وہ نافع کرے گا؟ کبھی نہیں کرے گا، خواہ خود بیمار ہو جائے یا بیوی بیمار پڑ جائے، بچے پریشان ہوں، کچھ بھی ہو جائے نافع نہیں ہونے دیتا۔ دنیائے فانی کی خاطر اتنا اہتمام، ایسی فکر لیکن دین کی قدر اتنی بھی نہیں؟ قرآن مجید کی تلاوت چھوٹ جائے یہ گوارا ہے دوکان اور دفتر جانے کا نافع ہو یہ گوارا نہیں۔

قرآن کی دولت:

مسلمان کو معلوم ہی نہیں قرآن مجید کتنی بڑی دولت ہے، فرمایا:

﴿يَا أَيُّهَا النَّاسُ قَدْ جَاءَكُمْ مَوْعِظَةٌ مِنْ رَبِّكُمْ وَشِفَاءٌ لِمَا فِي الصُّدُورِ وَهُدًى وَرَحْمَةٌ لِّلْمُؤْمِنِينَ ۝ قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا هُوَ خَيْرٌ مِّمَّا يَجْمَعُونَ ۝﴾ (۱۰-۵۷، ۵۸)

”اے لوگو! یقیناً تمہارے رب کی طرف سے تمہاری طرف بڑی نصیحت اور دل کے امراض کے لئے شفاء آئی ہے، ایمان والوں کے لئے رہنمائی کرنے والی اور باعثِ رحمت ہے۔ آپ فرمادیتے تھے کہ اللہ کے اس انعام اور رحمت سے خوش ہونا چاہئے اس لئے کہ یہ اس سے بہتر ہے جسے یہ

لوگ جمع کر رہے ہیں۔“

یہ قرآن مجید اللہ کی اتنی بڑی نعمت ہے، اتنا بڑا خزانہ ہے کہ اس کا خیال کر کے تمہیں خوش ہونا چاہئے کہ اللہ تعالیٰ نے ہمیں کتنی بڑی نعمت سے نوازا ہے دنیا بھر کے خزانے جمع کر لیں مگر قرآن مجید کے سامنے یہ سب خزانے پیچ در پیچ ہیں۔ قرآن مجید کی دولت سب سے بڑی دولت ہے۔ سوچئے کہ قرآن مجید کو سب سے بڑی دولت کیوں کہا جا رہا ہے؟ آج کل کے مسلمان سے یہ بات پوچھیں تو شاید یہی جواب دے گا بس قرآن ہے اللہ کا کلام ہے اس لئے بڑی دولت ہے، یا یہ کہ بڑی پاکیزہ اور برکتوں والی کتاب ہے اس لئے اسے سب سے بڑی دولت کہا گیا ہے۔ وہ برکتیں کیا ہیں؟ کہ جی اس کے پڑھنے سے جن بھوت بھاگ جاتے ہیں، سفلی کا اثر ختم ہو جاتا ہے، کوئی درد ہو، تکلیف ہو، پڑھ کر دم کرنے سے اس کا اثر ختم ہو جاتا ہے اور ایک بڑی برکت یہ کہ نئی دوکان یا نیا مکان ہو اس میں کچھ لوگوں کو اکٹھا کر کے قرآن خوانی کروالو بس برکت ہی برکت ہوگی۔ اس قرآن مجید کی کوئی برکت ہو یا نہ ہو ایک نقد برکت تو کہیں نہیں گئی۔ وہ کیا؟ چائے بسکٹ تول ہی جائیں گے۔ یہ ہیں آج کے مسلمان کی نگاہ میں قرآن کی برکات لیکن اس کا سبب خود قرآن سے پوچھئے کہ اسے سب سے بڑی دولت کیوں کہا گیا؟ وہ اس کا سبب بیان کرتا ہے:

﴿قَدْ جَاءَ تَكْمِ مَوْعِظَةٍ مِّن رَّبِّكُمْ﴾

اس میں تمہارے لئے بڑی نصیحت ہے۔ ”موعظہ“ میں تنکیر تعظیم کے لئے ہے اس کے معنی ہیں ”بڑی نصیحت“ ایسے ہی آگے ”شفاء“ کے معنی ہیں ”بڑی شفاء۔“ ”ہدی“ کے معنی ”بڑی ہدایت“ اور ”رحمہ“ کے معنی ”بڑی رحمت۔“ دوسری بات یہ کہ کہنا تو یوں چاہئے کہ اس کتاب میں نصیحت ہے، اس میں شفاء ہے، اس میں ہدایت ہے، اس میں رحمت ہے، مگر مبالغہ کے لئے فرما رہے ہیں کہ یہ خود نصیحت ہے، شفاء

ہے، ہدایت ہے، رحمت ہے۔ پھر یہ اتنی بڑی نعمتیں کس کی طرف سے ہیں؟ اگر کوئی انسان کسی انسان کو سمجھائے نصیحت کرنے تو دیکھنے والوں کو تردد ہوتا ہے وہ سوچتے ہیں کہ یہ اسے کیوں نصیحت کر رہا ہے؟ واقعہ ہمدرد اور خیر خواہ ہے یا دل میں کوئی طمع رکھتا ہے لیکن قرآن مجید سے متعلق فرمایا:

﴿مَوْعِظَةٌ مِّن رَّبِّكُمْ﴾

”یہ بڑی نصیحت تمہارے پاس تمہارے رب کی طرف سے آئی ہے۔“

”رب“ کے معنی:

”رب“ کے معنی تربیت کرنے والا، آہستہ آہستہ درجہ کمال تک پہنچانے والا۔ یہ بھی بتایا کہ پھر ”رب“ کس کا؟ فرمایا ”ربکم“ ”تمہارا رب“ ویسے تو وہ رب العلمین ہیں اس لئے یوں بھی کہہ سکتے تھے:

﴿مَوْعِظَةٌ مِّن رَّبِّ الْعَالَمِينَ﴾

کہ یہ نصیحت رب العالمین کی طرف سے ہے لیکن اس کا زیادہ اثر نہ ہوتا۔ جیسے کوئی شخص اپنے والد سے بیزار ہو، اس کا خیال نہ کرے تو لوگ اسے شرم دلانے کے لئے کہتے ہیں ارے! یہ تمہارا باپ ہے۔ اب اگر اس کے دل میں ذرا بھی شرم و حیا ہو تو اثر لئے بغیر نہ رہے گا۔ سوبندوں کو احساس دلانے کے لئے اللہ تعالیٰ بھی فرماتے ہیں ”من ربکم“ کہ یہ تمہارے رب کی طرف سے ہے ”من ربکم“ زبان پر لاتے ہوئے مزاحی آجاتا ہے۔ یا اللہ! واقعہً آپ ہمارے رب ہیں۔ یا اللہ! ہمارے دلوں میں بھی ایسی صلاحیت پیدا فرمادے کہ آپ کا یہ خطاب سن کر نرم ہو جائیں اور اثر لئے بغیر نہ رہیں۔

قرآن مجید سب سے بڑی دولت اور سب سے بڑا خزانہ کیوں ہے؟ اس لئے کہ

اس میں تمہارے لئے تمہارے رب کی طرف سے نصیحت ہے، پھر یہ سمجھئے کہ ناصح کی نصیحت کا حق یہ ہے کہ اسے سمجھ کر اس پر عمل کیا جائے اگر کوئی آپ کو نصیحت کرتا رہے اور آپ سامنے بیٹھے سر دھنتے رہیں مگر ناصح کی زبان ہی نہ سمجھیں تو بتائیے ایسی نصیحت کا کیا فائدہ ہوگا؟ اگر قرآن مجید عمل کی بجائے صرف برکت کی نیت سے پڑھا جائے تو اس سے برکت حاصل نہیں ہو سکتی کیونکہ برکت کے معنی یہ ہیں کہ دنیا و آخرت دونوں سنور جائیں اور یہ قرآن پر عمل کئے بغیر ممکن نہیں، بدون عمل قرآن پڑھنے سے اگر کوئی دنیوی فائدہ ہو بھی گیا تو وہ عارضی ہوگا اور بالآخر وبال ثابت ہوگا۔

قرآن پر عمل نہ کرنے والوں کے خلاف رسول اللہ ﷺ کی شہادت:

قیامت کے دن رسول صلی اللہ علیہ وسلم اللہ تعالیٰ کے سامنے ان لوگوں کی شکایت کریں گے جو قرآن پر عمل نہیں کرتے، قرآن مجید میں ہے:

﴿وَقَالَ الرَّسُولُ يَا رَبِّ ان قَوْمِي اتَّخَذُوا هَذَا الْقُرْآنَ مَهْجُورًا﴾ (۲۵-۳۰)

”اور رسول صلی اللہ علیہ وسلم کہیں گے کہ اے میرے رب! میری قوم نے اس قرآن کو بالکل پس پشت ڈال رکھا تھا۔“

یہ آیت اگرچہ کافروں کے بارے میں ہے مگر ظاہر ہے جو لوگ مسلمان ہونے کے باوجود قرآن پر عمل نہیں کرتے وہ بھی اس میں داخل ہیں، قرآن اللہ تعالیٰ کے قوانین کی کتاب ہے اس کو عمل کرنے کے لئے اتارا گیا ہے مگر مسلمان کی حالت یہ ہے کہ اسے قرآن مجید کی تلاوت سے، اسے سمجھنے یا اس پر عمل کرنے سے کوئی سروکار نہیں۔ قرآن مجید اسے اس وقت یاد آتا ہے جب کوئی بیمار ہو یا کسی پر جن چڑھ جائے، سفلے ہو جائے۔

اب بھاگتے ہیں عاملوں کی طرف۔ بے عمل عامل بھی انتظار میں بیٹھے ہیں جیسے ہی کوئی پریشان حال جاہل ان کے ہاتھ آئے اسے یہ کہہ کر قابو کرتے ہیں کہ قرآن سے تمہارا علاج کر رہے ہیں، آیات شفاء لکھ لکھ کر پلارہے ہیں، مختلف آیات پڑھ پڑھ کر دم کر رہے ہیں، پچونکیں مار رہے ہیں۔ یہ قرآن کا حق اداء ہو رہا ہے۔ اللہ کے بندو! یہ اللہ کی کتاب پر کتنا بڑا ظلم ہے۔ اللہ نے اپنی کتاب اس لئے اتاری ہے کہ اسے پڑھا جائے، سمجھا جائے اور اس پر عمل کر کے باطنی امراض کا علاج کیا جائے، صاحب کتاب کو راضی کر کے اپنی دنیا و آخرت سنواری جائے۔ وہ اس کی صفت بتا رہے ہیں ”شفاء لِمافی الصدور“ کہ یہ روحانی امراض کیلئے شفاء ہے مگر ”بے عمل“ عامل لوگوں نے قرآن کا اصل مقصد نظر انداز کر کے ان الفاظ کو لے لیا اور انہیں پڑھ پڑھ کر پھونک رہے ہیں، ان کے تعویذ لکھ لکھ کر باندھ رہے ہیں، زعفران سے تعویذ لکھ کر یا طشتریوں میں لکھ کر گھول گھول کر پی رہے ہیں، مجھے ایک بار کسی نے پانی میں حل کئے ہوئے زعفران کی ایک بوتل لادی اور کہا کہ اس سے تعویذ لکھا کریں، میں نے یہاں افتاء کا کام کرنے والے علماء کو پلا دیا کہ یہ حضرات دماغی کام کرتے ہیں، زعفران مقوی دماغ ہے۔ ان عاملوں نے قرآن مجید کا مطلب ہی بدل دیا۔

قرآن مجید میں تحریف:

یہ تو وہی قصہ ہو گیا کہ ایک بار انتخابات میں ایک سیاسی پارٹی نے اپنا انتخابی نشان ”ہل“ رکھ دیا ”ہل“ کا لفظ قرآن مجید میں بھی کئی جگہ آیا ہے۔ اس جماعت کے پرستار قرآن مجید کی آیات پڑھ پڑھ کر لوگوں کو تاثر دینے لگے کہ دیکھو ہماری جماعت کیسی خوش نصیب جماعت ہے جس کا انتخابی نشان قرآن مجید میں ہے۔ ان ظالموں نے اپنی سیاست چکانے کے لئے قرآن مجید میں تحریف کر ڈالی۔

آج کل کی سیاست بھی ایک ایسی لعنت ہے جس کے گلے پڑ جائے اس کا علم و عمل

ہی نہیں عقل و دماغ اور ہوش و حواس بھی سلب کر لیتی ہے، ایمان تک خطرے میں پڑ جاتا ہے۔ اللہ اس آفت سے بچائے۔

قرآن مجید کے بارے میں ارشاد ہے کہ یہ دنیا بھر کی نعمتوں سے بڑی نعمت اور دنیا بھر کے خزانوں سے قیمتی خزانہ ہے۔

فرمایا:

﴿هو خير مما يجمعون﴾

دنیا میں یہ لوگ جو کچھ جمع کر رہے ہیں اس سے زیادہ بہتر ہے۔ ”خیر“ اُم تفضیل کا صیغہ ہے جس میں زیادتی کے معنی پائے جاتے ہیں تو معنی یہ ہوئے کہ قرآن دنیا بھر کے خزانوں سے بہت بہتر اور بہت افضل ہے اس لئے کہ یہ بڑی نصیحت ہے۔ اس عظیم نصیحت کو جو انسان قبول کر لے گا، اس کے مطابق زندگی کو ڈھال لے گا، اس کی زندگی میں انقلاب آجائے گا، دل کی کیفیت بدل جائے گی، اس میں حب دنیا کی بجائے آخرت کا شوق پیدا ہوگا۔ جب دل میں یہ صلاحیت پیدا ہوگئی تو برائی کی بجائے نیکی کی طرف اس کا میلان ہوگا برے اعمال از خود چھوٹ جائیں گے، نیک اعمال اس کے لئے آسان ہو جائیں گے ان کی توفیق ہوگی، آگے فرمایا:

﴿وهدي ورحمة للمؤمنين﴾

جب نصیحت حاصل ہوگئی اور روحانی امراض سے شفاء مل گئی تو سیدھی راہ پر چلنا آسان ہو گیا، اصل میں دار و مدار دل پر ہے۔ جب تک کسی کا دل نہیں بنتا اسے سیدھا راستہ نظر نہیں آتا جب دل بن گیا اور سیدھا راستہ نظر آگیا جس پر اس نے چلنا شروع کر دیا تو یہی اللہ کی رحمت ہے یہ مؤمنین کے لئے اللہ کی رحمت ہے دنیا میں بھی اور آخرت میں بھی۔

بات یہاں سے چلی تھی کہ مسلمان کے لئے قرآن جیسی عظیم دولت موجود ہے مگر اسے قرآن پڑھنا یاد نہیں رہتا اس میں ناغہ ہو جاتا ہے لیکن دنیا کے جس کام میں پچھتیس،

تیس روپے یومیہ نقصان ہوتا ہو اس کا ناغہ برداشت نہیں کر سکتا خواہ بیوی بچے پیار ہوں بلکہ خود بھی بیمار ہو لیکن ناغہ نہیں کرے گا۔ بس اسی سے اندازہ کر لیجئے کہ دل میں دنیا کی کتنی قدر و قیمت ہے اور اس کے مقابلے میں قرآن کی کتنی وقعت ہے۔

مراقبہ موت کا اہتمام:

روزانہ مراقبہ موت کا اہتمام ہر مسلمان کو لازم کرنا چاہئے دو تین منٹ روزانہ سوچ لیا کریں حدیث میں بھی اس کی بہت تاکید آئی ہے، رسول اللہ صلی اللہ علیہ وسلم نے فرمایا:

﴿اکثروا من ذکر ہازم الذات الموت﴾ (ترمذی)

”سوت کو کثرت سے یاد کیا کرو جو تمام لذتوں کو ختم کر دینے والی ہے۔“

یاد بھی اسی طریقہ سے کیجئے جیسے رسول اللہ صلی اللہ علیہ وسلم نے فرمایا کہ موت آکر ایک دن دنیا بھر کی تمام لذتوں کو ختم کر دے گی، بیوی بچے، مال و اسباب دنیا بھر کی خوشیاں، بس جان نکلنے کی دیر ہے کہ سب ختم۔

مراقبہ موت کے فوائد:

موت کو یاد کرنے کے فائدے بیان کر رہا تھا۔ ایک بڑا فائدہ یہ ہے کہ موت کو یاد رکھنے والے مسلمان کی زندگی گناہوں کی آلودگی سے پاک رہتی ہے۔ ذرا سوچئے! انسان جو گناہ کرتا ہے اس میں کن چیزوں کا دخل ہے؟ کون سی چیزیں ہیں جو اسے گناہ پر ابھارتی ہیں؟ عام طور پر انسان اپنے نفس کی لذت کے لئے گناہ کرتا ہے مگر یہ بات ہمیں آج تک سمجھ میں نہیں آئی کہ ڈاڑھی منڈانے میں کیا لذت ہے؟ یہ ہمیں تو سمجھ میں نہیں آتی کسی ڈاڑھی منڈے سے پوچھ لیجئے۔ عام گناہ تو نفسانی لذت کی خاطر کئے جاتے ہیں یا مال و دولت اور عزت و اقتدار کی محبت میں انسان گناہ کرتا ہے یا پھر بیوی

بچوں کی خاطر اللہ تعالیٰ کو ناراض کرتا ہے، گناہ کے جتنے اسباب ہیں موت اگر سب کی جزا کا دیتی ہے نفسانی خواہشات مال و اسباب، عزت و اقتدار کا گھمنڈ، بیوی بچے غرض دنیا کی ہر چیز موت آتے ہی دھری کی دھری رہ جائے گی۔

چو آہنگ رفتن کند جان پاک
چہ بر تخت مردن چہ بر روئے خاک

موت خواہ تخت شاہی پر آئے یا زمین پر ایک ہی بات ہے مگر خاک نشین کی نسبت تخت پر جان دینے والے کو حسرت ہوگی۔ جتنی بڑی دولت اور جتنی بڑی سلطنت ہوگی مرتے وقت اتنی ہی زیادہ حسرت ہوگی، بچارے کی جان اتنی مشکل سے نکلے گی لیکن اگر دنیا کی محبت پر اللہ تعالیٰ کی محبت کو غالب رکھے، مال کی آمد و خرچ اللہ کی رضا کے مطابق ہو، اس سے ایک دنیا چھوڑ ہزاروں دنیا چھوٹ جائیں، اسے کوئی حسرت نہ ہوگی بلکہ وہ تو یہ سوچ کر خوشی سے رخصت ہو جائے گا کہ مال و دولت، اقتدار اور سلطنت حتیٰ کہ جسم و جان بھی کسی کی امانت تھی جو اس نے واپس لے لی۔

جو انسان موت کو کثرت سے یاد کرتا ہے وہ کبھی دنیا میں پریشان نہیں ہوتا۔ جو موت کو جتنا یاد کرے گا اسی قدر پریشانیوں سے نجات پائے گا، اس کی وجہ یہ ہے کہ جو شخص موت کو یاد کر کے اپنی آخرت بنانے میں لگ جائے اس سے اللہ تعالیٰ خوش رہتے ہیں اور پریشانیوں سے اس کی حفاظت فرماتے ہیں، یہ شخص اللہ کا محبوب بن جاتا ہے اور کوئی محب بھی اپنے محبوب کو پریشان نہیں کرتا۔ دنیا اور دنیا کی سب چیزیں فانی ہیں اور اللہ تعالیٰ کی ذات باقی ہے موت کو یاد کرنے سے فانی کی محبت دل سے نکل جاتی ہے، فانی سے جس قدر محبت کئے گی باقی سے اسی قدر جڑے گی۔

شیخ عطار رحمہ اللہ تعالیٰ کا قصہ:

شیخ فرید الدین عطار رحمہ اللہ تعالیٰ کا قصہ اکثر بتا رہتا ہوں، ان کی ہدایت کا اللہ

تعالیٰ نے غیب سے سامان فرمایا کہ ان کی دکان کے سامنے ایک شخص آکر کہنے لگا آپ سارا دن ان چپکنے والی چیزوں میں گھرے رہتے ہیں آپ کی جان کیسے نکلے گی؟ اس کا مطلب سمجھانا چاہتا ہوں۔ آپ لوگ یہ مطلب سمجھتے ہوں گے کہ چپکنے والی چیزوں سے مراد وہ میٹھی چیزیں ہیں جو عطار کی دوکان بر ملتی ہیں جیسے مرہ جات، خمیرے، شربت اور دوسری چاشنی والی چیزیں، یہ تو ظاہری مطلب ہوا لیکن حقیقی مطلب یہ ہے کہ آپ نے دنیا سے تعلقات ایسے بڑھا رکھے ہیں کہ ایک ایک چیز دل کے ساتھ چپکی ہوئی ہے۔ بیوی بچوں کی محبت، کاروبار اور دکان کی محبت، پیسے کی محبت غرض دنیا کی فانی چیزوں کو ہر ایک کر کے دل سے چپکائے بیٹھے ہیں اور محبوب حقیقی کو بھول چکے ہیں۔ اتنی چیزوں۔ جس کا دل اٹکا ہوا ہو مرتے وقت اس کی کیا کیفیت ہوگی؟ اسے تو یہی فکر دامن گیر ہوگی کہ اب میری دولت، میرے کاروبار، میرے بیوی بچوں کا کیا بنے گا؟ سوچے اس کی جان کتنی تکلیف سے نکلے گی؟ انسان کا فانی چیزوں سے جتنا تعلق گھٹے گا اللہ تعالیٰ سے اتنا ہی تعلق بڑھے گا اور اللہ سے جتنا تعلق بڑھے گا جان اتنی ہی آسانی سے نکلے گی۔ یہ ہے شیخ فرید الدین عطار رحمہ اللہ تعالیٰ کے قصے کا مطلب۔ جب اللہ تعالیٰ سے محبت کا رشتہ جڑ گیا پھر انسان کیسی ہی پریشانی میں ہو، کیسی ہی تکلیف میں ہو، اسے تکلیف محسوس نہیں ہوگی، وہ یہ سوچ کر تکلیف میں بھی راحت محسوس کرے گا کہ میرا محبوب میرے ساتھ ہے محبوب جب ساتھ ہو تو بڑی سے بڑی تکلیف بھی آسان ہو جاتی ہے۔ بقول شاعر۔

ان کے دیکھے سے جو آجاتی ہے منہ پہ رونق

وہ سمجھتے ہیں کہ بیمار کا حال اچھا ہے

کہتا ہے ویسے بیمار ہوں، مرا جا رہا ہوں، بڑی سخت تکلیف میں ہوں، مگر جیسے ہی محبوب سامنے آیا یک دم ساری بیماری اور تکلیف بھول گیا، نبض تیز ہو گئی، خون میں جوش آگیا اور چہرے پر رونق آگئی۔ جو چہرہ تکلیف اور بیماری کی وجہ سے مرجھایا ہوا تھا

محبوب کا دیدار ہوتے ہی کھل اٹھا۔ محبوب تو اسے بیمار سمجھ کر بیمار پرسی کے لئے آیا تھا مگر چہرے کی یہ رونق اور تازگی دیکھ کر وہ سمجھا کہ بیمار کا حال اچھا ہے۔ یہ تو ایک فانی محبوب کی فانی محبت کی تاثیر تھی، سوچئے جسے اللہ تعالیٰ کی ذات عالی سے محبت ہو گئی اس کے چہرے کی رونق اور دل کی راحت کا کیا حال ہو گا۔

میں دل پر جو اس کا کرم دیکھتا ہوں
تو دل کو بہ از جام جم دیکھتا ہوں
حضرت شاہ ولی اللہ رحمہ اللہ تعالیٰ فرماتے ہیں :-

دلے دارم جوہر خانہ عشق است تحویش
کہ دارد زیر گردون میر سامانے کہ من دارم

میں ایسا دل رکھتا ہوں جس میں اللہ تعالیٰ کی محبت کا ایک پورا جواہر خانہ ہے، پوری دنیا کو متحدی (چیلنج) کر رہے ہیں کہ میں جیسا دل رکھتا ہوں ایسا دل دنیا میں کسی کے پاس ہے تو پیش کرے کون ہے ایسے دل والا؟

کہ دارد زیر گردون میر سامانے کہ من دارم
آسمان کے نیچے پوری روئے زمین پر کہیں بھی ایسا دل ہو تو ہمیں بتاؤ۔ حقیقت یہ ہے کہ جس دل میں اللہ کی محبت سما گئی ہو اس جیسا دل دنیا میں کہیں نہیں مل سکتا۔ ایک حدیث قدسی مشہور ہے:

﴿إنا عند المنكسرة قلوبهم من اجلى﴾

کشف الخفاء میں ہے: ”لا اصل له في المرفوع۔“ مگر اس کا مضمون صحیح ہے کہ جن کے دلوں میں انکسار اور شکستگی ہے، ہماری محبت نے جنہیں توڑ پھوڑ کر فناء کر دیا ہے میں ان کے دلوں میں بستہ ہوں۔ سو جس دل میں اللہ کی ذات بستی ہو اس جیسا دل کوئی کہاں سے لائے؟

لقاء محبوب:

حافظ شیرازی رحمہ اللہ تعالیٰ فرماتے ہیں ۔

حضورِ گرہی خواہی ازو غافل مشو حافظ

متی مآلتق من تہوی دعو الدنیا وامہلہا

جب محبوب سے ملاقات ہو جائے تو دنیا کا خیال چھوڑ دو۔ جس دل میں اللہ کی محبت پیدا ہو گئی گو یا وہ ہر وقت اللہ تعالیٰ سے ملاقات میں مشغول ہے لقاء محبوب کے بعد اسے دنیائے فانی کی کیا پروا رہے گی کہ وہ تونشہ محبت سے سرشار رہے گا اسے اس سے کیا سروکار کہ دنیا میں کیا ہو رہا ہے۔ اور کیا نہیں ہو رہا ۔

ساقیا بر خیز درودہ جام را

خاک بر سر کن غم ایام را

اے ساقی! مجھے شراب محبت کا ایسا پیالہ پلا دے کہ پوری دنیا سے بے خبر اور غافل ہو جاؤں، زمانہ بھر میں کیا ہو رہا ہے اور کیا ہوتا رہا ہے یا آئندہ کیا ہو گا ان سب باتوں پر خاک ڈالوں، ایک جام محبت کے سامنے یہ ساری دنیا بچ ہے۔ یہ ہیں محبت کے کرشمے۔

اس سے زمانے کے وہ حالات مراد ہیں جن کا دین سے کوئی تعلق نہیں، دین کے تقاضوں کے مطابق زمانہ کے حالات سے باخبر رہنا اور اپنی استطاعت کے مطابق اشاعت دین کی کوشش کرنا فرض ہے۔

محبت کی دھن میں جب انسان مست رہتا ہے تو اسے تکلیف کا احساس ہی نہیں ہوتا ۔

دنیا سے جب ہو رخصت یا رب غلام تیرا

دل میں ہو دھیان تیرا لب پر ہو نام تیرا

جس نے زندگی میں اس کی مشق کر لی کہ دل و دماغ میں ہر وقت محبوب کا دھیان رہے زبان پر اسی کا نام رہے تو ایسے شخص کی انشاء اللہ تعالیٰ مرتے دم بھی یہی کیفیت ہوگی وہ تو اسی دھن میں ہوگا اسے تکلیف کہاں ہوگی؟

قرآن مجید میں ہے کہ اللہ کے بندوں کی روح اتنی آسانی سے نکلتی ہے جیسے بھرے ہوئے مشکینے کی ڈوری کھول دی جائے (۷۹-۲)

امام محمد رحمہ اللہ تعالیٰ کو وصال کے بعد کسی نے خواب میں دیکھا پوچھا موت کی تکلیف آپ کو کیسی محسوس ہوئی؟ آپ نے فرمایا، مجھے تو پتا ہی نہیں موت کب آئی۔ کیسے آئی۔ کسی مسئلے پر غور کر رہا تھا اسی سوچ اور استغراق میں روح پرواز کر گئی جب ذرا ہوش آیا تو دیکھا دوسرے عالم میں پہنچا ہوا ہوں۔ جاتے جاتے بھی دین کا مسئلہ سوچ رہے تھے۔

میں اپنی تسکین کے لئے ایک نسخہ استعمال کرتا ہوں، کبھی شوق پرواز بہت غالب آتا ہے اور دل میں خیال آتا ہے کہ کب تک پڑے رہیں گے اس مسافر خانے میں، کسی نے خط میں لکھا۔

عمر بھر میں دو ہی گھڑیاں مجھ پہ گزری ہیں کٹھن
اک ترے آنے سے پہلے اک ترے جانے کے بعد

میں نے اس پر خط کھینچ کر لکھا کہ میرے حال کے مطابق دوسرا مصراع یوں ہونا چاہئے۔

عمر بھر میں دو ہی گھڑیاں مجھ پہ گزری ہیں کٹھن
اک وہاں جانے سے پہلے اک یہاں آنے کے بعد

شوق وطن ستانے لگتا ہے تو یہ سوچ کر دل کو تسلی دیتا ہوں کہ الحمد للہ! ایک طرح سے یہاں بھی جنت میں ہیں بس جب وقت آئے گا تو محبوب کا حکم ہوگا کہ اس کو نے

سے اٹھ کر اس کو نے میں چلے جاؤ۔ اس سے کچھ تسکین ہو جاتی ہے ۔
 فنا کیسی بقا کیسی جب ان کے آشنا ٹھہرے
 کبھی اس گھر میں آٹھہرے کبھی اس گھر میں جاٹھہرے

جو اللہ کی رضا جوئی میں مشغول ہو اس کے لئے پریشانی کہیں نہیں وہ یہاں بھی جنت میں ہے۔ دل اگر اللہ کی محبت میں سرشار ہو تو دنیا میں بھی لذت و فرحت اور رحمتوں کی بارش ہے اور آخرت میں بھی۔

بات یہ ہو رہی تھی کہ جس نے فانی کو نظر انداز کر دیا اور ایک باقی کے ساتھ محبت کا رشتہ جوڑ لیا اس کے لئے کوئی غم نہیں، کوئی پریشانی نہیں، وہ تو ہر وقت یہی محسوس کرتا ہے کہ میرا محبوب میرے ساتھ ہے، اسے تکلیف کا احساس بھی نہیں ہوتا اگر وہ کسی بڑی تکلیف یا پریشانی سے دوچار ہو اور اسے تکلیف کا احساس ستانے لگے تو وہ یہ سوچ کر مطمئن بلکہ مسرور رہتا ہے کہ اسی میں میرا فائدہ ہے، میری سوچ ناقص ہے، مجھے اپنے نفع و نقصان کا صحیح علم نہیں، اللہ تعالیٰ کو میرے نفع و نقصان کی خبر ہے اور اس کو میرے ساتھ محبت کاملہ ہے۔

ایک بزرگ فرماتے ہیں میں بازار گیا تو دیکھا کہ ایک لونڈی فروخت کی جا رہی ہے۔ دیکھنے میں بیمار معلوم ہوتی تھی، مجھے اس پر ترس آیا اور ثواب کی خاطر خرید کر اپنے گھر لے آ، رات ہوئی تو اس نے آرام کرنے کی بجائے وضوء کر کے نماز شروع کر دی نماز پڑھتی اتنی اور روتی جاتی وہ عبادت میں مشغول رہی، مجھے نیند آگئی وہ تو سمجھے تھے کہ بیمار ہے مگر اسے کوئی جسمانی بیماری نہ تھی درود دل میں مبتلا تھی جس نے اسے نڈھال کر دیا تھا۔

اہل اللہ کے حالات :

اہل محبت کے حالات مختلف ہوتے ہیں کوئی عشق کی آگ میں جل کر نڈھال

ہے اور کوئی سرور عشق میں خوش حال ہے کوئی سرور عشق میں ہنس رہا ہے۔ اور کوئی غم عشق میں رو رہا ہے ہر ایک اپنے حال میں مگن کسی کو پہننے سے کام، کسی کو رونے سے کام۔

ایک بار میں نے دعاء کی کہ یا اللہ اروتے روتے تو زمانہ گزر گیا ہے ۔

مدت ہوئی روتے نہیں تھمتے مرے آنسو

شاید کہ در آیا کوئی دریا مرے دل میں

اب کچھ زمانہ سرور کا بھی عطاء فرما، تاکہ تیرے دین کی خدمات کے لئے قویٰ زیادہ مدت تک کام دیں۔ جب سے کیفیت بدل گئی اب طبیعت ہشاش بشاش اور بہت خوش رہتی ہے ۔

بگوش گل چہ سخن گفتہ کہ خندان است

و بخند لب چہ فرمودہ کہ نالان است

اے میرے محبوب! تو نے پھول کے کان میں کیا کہہ دیا وہ ہنستا ہی چلا جا رہا ہے اور بلبل سے کیا کہہ دیا وہ روتا ہی چلا جا رہا ہے، بلبل پر ہر دم گریہ طاری ہے اور پھول پر ہنسی۔

حضرت حکیم الامتہ رحمہ اللہ تعالیٰ کے دو خلیفے تھے ایک کا تو وصال ہو گیا دوسرے زندہ ہیں، پہلے بزرگ مولانا حبیب اللہ صاحب رحمہ اللہ تعالیٰ تھے ان کا لقب حضرت حکیم الامتہ رحمہ اللہ تعالیٰ نے ”ضحاک“ رکھا تھا، ”ضحاک“ کے معنی ”بہت ہنسنے والا“ ہر وقت خوب قہقہے لگا لگا کر ہنستے رہتے تھے، ناواقف سمجھتے تھے کہ پاگل ہے، جب بھی دیکھو قہقہے لگا رہے ہیں۔ دوسرے بزرگ مولانا فقیر محمد صاحب جو اب بھی زندہ ہیں ان کا لقب حضرت رحمہ اللہ تعالیٰ نے ”بکاء“ رکھا تھا ”بکاء“ کے معنی ”بہت رونے والا“ ان پر ہر وقت گریہ طاری رہتا ہے، جب دیکھو سسکیاں بھر بھر کر اور بسا اوقات زور زور سے چلا چلا کر رو رہے ہیں۔ ناواقف سمجھتے کہ مکار صوفی ہے۔ کوئی سرور عشق میں ہر دم

ہنس رہا ہے، کوئی غم عشق میں ہر وقت رو رہا ہے۔ مالک کی مرضی بندے کو جس حال میں رکھے۔

وہ باندی بھی غم عشق میں نڈھال ہو رہی تھی بزرگ نے تو بیمار سمجھ کر خرید لیا تھا مگر اس کی یہ قوت و ہمت دیکھ کر حیران رہ گئے کہ نماز ختم ہی نہیں کرتی، محبوب کے سامنے ہاتھ باندھے کھڑی ہے اور تھکنے کا نام ہی نہیں لیتی۔

ان کے دیکھے سے جو آجاتی ہے منہ پہ رونق
وہ سمجھتے ہیں کہ بیمار کا حال اچھا ہے

پھر بہت دیر کے بعد دعاء میں مشغول ہوئی تو دعاء کیا کرتی ہے کہ یا اللہ! تجھے جو میرے ساتھ محبت ہے اس محبت کا واسطہ دیتی ہوں کہ میرے حال پر رحم فرما۔ بزرگ نے اس پر ٹوکا کہ یوں مت کہو، یہ ان کی شان میں بے ادبی اور گستاخی ہے، ہاں یوں کہو کہ یا اللہ! مجھے جو تیرے ساتھ محبت ہے اس محبت کا واسطہ دیتی ہوں۔ اپنی محبت کا واسطہ دو، یہ تمہیں کیسے معلوم ہوا کہ اللہ کو تمہارے ساتھ محبت ہے۔ وہ بولی اگر میرے محبوب کو میرے ساتھ محبت نہ ہوتی تو یہ معاملہ نہ فرماتے کہ تمہیں بستر پر لٹا دیا اور مجھے اپنے سامنے کھڑا کر دیا۔ پھر یہ اشعار پڑھے۔

الکرب مجتمع و النصبر مفترق
والقلب محترق والدمع مستبق
کیف القرار علی من لا قرار له
مما جناہ الهوی والشوق والقلق
یارب ان کان شیء فیہ لی فرج
فامنن علی بہ مادام بی رمق

مطلب یہ ہے کہ درد جمع ہو رہا ہے اور صبر چھوٹ رہا ہے، آسویے اختیار بہ رہے

ہیں اور دل جلا جا رہا ہے۔ جس کو عشق نے بیمار کر دیا ہو اس کو قرار کیسے آسکتا ہے۔ پھر کہا: میرے اور محبوب کے درمیان محبت کا معاملہ آج تک تو راز میں تھا مگر آج یہ راز فاش ہو گیا یا اللہ! اب میں دنیا میں رہنا نہیں چاہتی یہ کہہ کر گر پڑی اور ساتھ ہی انتقال ہو گیا۔ اللہ تعالیٰ ہم لوگوں کو بھی درد محبت کا ایک ذرہ عطاء فرمادیں۔

سوختہ دل انسان کو مصیبت اور پریشانی کے وقت یہ سوچنا چاہئے کہ اللہ تعالیٰ کو میرے ساتھ دشمنی نہیں بلکہ محبت ہے، مجھ پر جو حالات گزر رہے ہیں ان کا بھی اللہ تعالیٰ کو علم ہے وہ میرے حالات بدلنے پر پوری طرح قادر ہیں پھر بھی بدل نہیں رہے تو اس میں میرا ہی نفع ہے ورنہ کیا وجہ ہے کہ انہیں علم کامل ہے قدرت کاملہ ہے محبت بھی کاملہ ہے پھر بھی حالات نہیں بدل رہے، یقیناً میرا ہی فائدہ ہے۔ اللہ تعالیٰ کو تو بندوں سے محبت ہے ہی لیکن کسی نے گناہ کر کر کے اس رشتہ محبت کو توڑ ڈالا تو مایوس ہونے کی بجائے فوراً توبہ کر کے اس رشتہ محبت کو جوڑ لیں۔ ایک انسان کا دوسرے انسان سے رشتہ محبت ٹوٹ جائے تو دوبارہ نہیں جڑتایا جڑتا ہے تو بڑی مشکلوں سے لیکن اللہ تعالیٰ کی رحمت دیکھئے کہ بندہ اگر نافرمانی کر کے بغاوت اختیار کر کے اس رشتہ محبت کو توڑ دے تو بھی اس کا کچھ نہیں گیا توبہ واستغفار کر کے پھر سے جوڑ سکتا ہے بلکہ پہلے سے بھی زیادہ مستحکم اور مضبوط کر سکتا ہے۔

مراقبہ موت کے مزید فوائد:

پہلا فائدہ:

بیان چل رہا ہے کہ موت کو یاد کرنے میں کیا کیا فوائد ہیں ان میں سے ایک بڑا فائدہ یہ بھی ہے کہ جب انسان اپنی موت کو سوچے گا کہ مجھے ایک دن مرنا ہے اللہ تعالیٰ کے سامنے پیش ہونا ہے اور اپنے اعمال کا حساب دینا ہے تو دین و دنیا کا ہر کام سوچ سمجھ کر

کرے گا، بالخصوص دین کا ہر کام اللہ اور اس کے رسول صلی اللہ علیہ وسلم کی رضا کے مطابق کرے گا اس میں اپنی خواہش اور عقل کو ذخیل نہیں بنائے گا، سوچے گا کہ جب مقصد زندگی اللہ کی رضا ہے تو وہ راضی صرف اسی طریقے سے ہو گا جو خود اس نے اور اس کے رسول صلی اللہ علیہ وسلم نے بتا دیا۔ دین کے احکام کی جو صورت و کیفیت اس کے رسول صلی اللہ علیہ وسلم نے بتا دی اسی کے مطابق وہ انہیں پورا کرے گا، سوچے گا مجھے اللہ تعالیٰ کے حضور پیش ہونا ہے کل قیامت کے روز کسی عمل کے بارے میں اللہ تعالیٰ نے پوچھ لیا کہ ہم نے تو یہ حکم نہیں دیا تھا تم نے کہاں سے نکال لیا؟ تو میرے پاس کیا جواب ہو گا، غرض یہ کہ جس حد تک انسان موت کا مراقبہ کرے گا بدعات و رسوم سے بچا رہے گا۔

بدعت دراصل اللہ اور اس کے رسول صلی اللہ علیہ وسلم کا مقابلہ ہے بدعتی اللہ تعالیٰ کی حکومت کے مقابلے میں اپنی متوازی حکومت قائم کرتا ہے۔

دوسرا فائدہ:

مراقبہ موت کا دوسرا فائدہ یہ ہے کہ مسلمان جتنا موت کو سوچے گا اتنا ہی گناہوں سے بچا رہے گا کیوں کہ ہر گناہ کے وقت یہ خیال آئے گا کہ مجھے مرنا ہے قبر میں جانا ہے اور اللہ تعالیٰ کے سامنے پیش ہونا ہے وہاں ان گناہوں کا کیا جواب دوں گا؟ تھوڑی سی نفسانی لذت کی خاطر جہنم کا ایندھن بن جاؤں یہ کتنی بڑی حماقت ہوگی اس کو سوچنے سے گناہ چھوڑنے کی ہمت پیدا ہو جائے گی۔ بہت سے گناہ اور بدعات انسان اس لئے کرتا ہے کہ کہیں احباب و اقارب ناراض نہ ہو جائیں ان کی خاطر گناہ کرتا ہے لیکن جب سوچے گا کہ کل اس گناہ کی پاداش میں جہنم میں جانا پڑا تو یہ احباب و اقارب وہاں کیا کام آئیں گے، جب سوچے گا ہمت بلند ہوگی، یاد رکھے یہ تعلقات اور رشتہ داریاں دنیا کی حد تک ہیں قیامت میں یہ لوگ کچھ کام نہ آئیں گے، جہنم میں جانے والے لوگ

بھی یہی عذر تراشیں گے کہ ہمیں شیطان نے بہکایا تھا تو وہ جواب دے گا کہ میں نے کان پکڑ کر کسی سے زبردستی گناہ نہیں کروائے تھے، میں تو صرف گناہوں کی ترغیب دیتا تھا، گناہ تو سب لوگ اپنے اختیار سے کرتے تھے، لہذا آج مجھے ملامت نہ کرو اپنے آپ کو ملامت کرو، میری کوئی حکومت و سلطنت تو نہ تھی کہ تمہیں مجبور کرتا، اب رونے پینے سے کوئی فائدہ نہیں، ہم تم جہنم میں اکٹھے ہی رہیں گے۔ جو لوگ حکام کے خوف سے یا احباب و اقارب کی مروت میں آکر آج گناہوں میں مبتلا ہیں وہ اس بات کو سوچیں اور بار بار سوچیں کہ کل اللہ تعالیٰ کے مقابلے میں یہ لوگ کیا کام دیں گے؟ موت کو یاد کرنے سے ہمت بلند ہوگی اور انسان یہ سوچنے پر مجبور ہوگا کہ جن لوگوں کا خوف سوار ہے یا جن لوگوں کو راضی کرنے کی فکر ہے یہ سب فانی ہیں، یہ راضی رہیں یا ناراض ہوں کوئی فرق نہیں پڑتا، راضی تو اس ذات کو کرنا ہے جو باقی ہے۔

تیسرا فائدہ:

مراقبہ موت کا تیسرا فائدہ یہ ہے کہ یہ حب مال اور حب جاہ کا مجرب علاج ہے یوں جاہ اور مال تو اللہ تعالیٰ کی نعمتیں ہیں اور نعمت کوئی بھی بری نہیں ہوتی، اصل برائی جاہ اور مال کی ہوس میں ہے۔

ہوس کا مطلب یہ ہے کہ کمانے کی حرص میں شریعت کی حدود سے تجاوز کر جائے مال کمانے میں حرام و حلال کی تمیز اٹھا دے اور مال میں شریعت نے جو حقوق عائد کئے ہیں ان کو ضائع کر دے، زکوٰۃ، صدقۃ الفطر اور قربانی وغیرہ اداء نہ کرے یا بیوی بچوں کا نفقہ اداء نہ کرے یا یہ کہ کماتا تو حلال طریقے سے ہے حقوق مالیہ بھی اداء کرتا ہے مگر مال کی محبت میں گرفتار ہے ہر وقت یہی فکر سوار ہے کہ کہیں سے روپیہ آجائے۔

رات بھر بیدار رہ کر یہی وظیفہ پڑھ رہا ہے کہ پیسہ کہیں سے آجائے کہیں سے آجائے۔ پندرہویں شعبان اور شب قدر میں بھی یہی دعا اور یہی وظیفہ، دماغ پر پیسہ

مسلط ہے، تفریح کے لئے کہیں جائیں وہاں بھی یہی خیال، ان لوگوں کی تفریح کیا خاک ہوتی ہے۔

ایک شخص نے بتایا کہ ساہا سال سے ان کا معمول ہے کہ صبح اٹھ کر نہاتے ہیں، تفریح اور ورزش کرتے ہیں اور اس کے بعد بھی نہاتے ہیں لیکن پھر بھی بیمار ہیں۔ جو لوگ حب مال کے مریض ہیں ان مریضوں کو کسی چیز سے فائدہ نہیں ہوتا مقوی سے مقوی غذائیں کھالیں ورزش کریں تفریح کریں کچھ بھی کر لیں ان پر کوئی اثر نہ ہو گا یہ مریض کے مریض ہی رہیں گے۔

تفریح کا مطلب تو یہ ہے کہ تفکرات اور دنیوی جھیلوں سے اپنے آپ کو فارغ کر کے قدرتی مناظر کو دیکھے، اس سے صحت پر بھی اچھا اثر پڑے گا اور اللہ کی معرفت بھی حاصل ہوگی۔

جن کو اللہ تعالیٰ بصیرت کی آنکھ عطاء فرماتے ہیں انہیں ایک ایک پتی میں اللہ کی قدرت کے دفتر نظر آتے ہیں۔

الحمد للہ! میرا ایک رمضان بھی اسی مزے سے گزرا، باغ قریب ہی تھا عصر کے بعد نکل جاتا اور باغ میں اکیلے بیٹھ کر کسی درخت کی کسی ایک پتی کو دیکھنا شروع کر دیتا، اللہ تعالیٰ کی قدرت اور صنعت گری میں غور کرتا کہ اس نے کس طرح اسے بنایا، پھر کہاں کہاں سے خوراک پہنچائی اس کی ابتداء یہاں سے ہوئی اور انتہاء کہاں ہوگی؟ دیر تک اللہ تعالیٰ کی قدرت کو سوچتا رہتا۔ تفریح کا مقصد تو یہ ہونا چاہئے کہ اللہ تعالیٰ کی قدرت کو سوچیں اور اس سے محبت بڑھائیں، مگر لوگ وہاں جا کر بھی وہی تباہی بکتے رہتے ہیں، جن پر اللہ تعالیٰ کا کرم ہے وہ جہاں بھی بیٹھتے ہیں محبوب کا ذکر چھیڑ دیتے ہیں۔

گلستاں میں جا کر ہر اک گل کو دیکھا

تری ہی سی رنگت تری ہی سی بو ہے

اصل شعر تو یوں تھا۔

گلستاں میں جا کر ہر اک گل کو دیکھا
 نہ تیری سی رنگ نہ تیری سی بو ہے
 لیکن حضرت حکیم الامتہ رحمہ اللہ تعالیٰ نے فرمایا، یہ شاعر عارف نہیں تھا عارف
 ہوتا تو یوں کہتا۔

گلستاں میں جا کر ہر اک گل کو دیکھا
 تری ہی سی رنگت، تری ہی سی بو ہے
 اے محبوب! ہمیں تو ایک ایک پتی میں تیرا ہی جلوہ نظر آ رہا ہے ہر پھول میں تیری ہی
 رنگت اور تیری ہی بو ہے۔

پیر ما سر عالم مستی با دل ہوشیار می گوید
 مرغ دستان سرائے روضہ راز صبحدم زار زار می گوید

کہ بچشمان دل مبین جز دوست
 ہرچہ بنی بدانکہ مظهر اوست
 اگر اللہ تعالیٰ کی معرفت نصیب ہو جائے تو ہر چیز میں ان کا جلوہ نظر آئے گا حضرت
 جایی رحمہ اللہ تعالیٰ نے فرمایا۔

حقا کہ در جان فگار و چشم بیدارم توئی
 ہرچہ پیدا می شود از دور پندارم توئی

میرے محبوب! میرے دل میں، میری جان میں تو ہی بسا ہوا ہے اور میری آنکھ میں
 بھی تو ہی سایا ہوا ہے، دل و جان میں اور آنکھ میں تو ایسا بس گیا ہے کہ ہر چیز میں تیرا ہی
 جلوہ نظر آتا ہے ہر جگہ تو ہی تو ہے، اس کی مثال یوں سمجھیں کہ کسی کا بیٹا کہیں باہر چلا گیا،
 شام کے وقت اس کی واپسی تھی مگر وہ نہ آیا، رات ہو گئی دیر ہوتی جا رہی ہے والدین
 پریشان بیٹھے ہیں کہ بیٹا کیوں نہیں آیا، باہر سے کہیں سے ذرا سی آہٹ محسوس ہو تو چونک

انہیں گے کہ بیٹا آگیا، اشتیاق اور انتظار کی حالت میں انسان کی عجیب کیفیت ہوتی ہے۔ جب ایک انسان کی محبت اس قدر بے چین کر دیتی ہے تو اللہ کی محبت ایسا کرشمہ کیوں نہیں دکھائی؟

درس عمیرت:

اہل اللہ کی محبت کا حال:

ایک شخص آواز لگا کر سنگترے بچ رہا تھا ”اچھے سنگترے، اچھے سنگترے“ ایک بزرگ کے کان میں آواز پڑی بے ہوش ہو گئے، کچھ دیر کے بعد ہوش میں آئے تو پوچھا گیا کہ کیا ہو گیا تھا؟ فرمایا ”اچھے سنگ ترے“ یہ معرفت کی بات سن کر بے خود ہو گیا۔ سنگ کے معنی ساتھی یعنی اچھے ساتھی کے ساتھ تیر گئے جس نے اچھے ساتھیوں کا ہاتھ پکڑا اس کا بیڑا پار ہو گیا۔ وہ اپنے سنگترے بچ رہا ہے اور یہ اپنے خیال اور تصور میں مگن ہیں۔

جنید بغدادی رحمہ اللہ تعالیٰ کے پاس ایک خاتون مسئلہ پوچھنے آئیں کہ میرا شوہر دوسری شادی کرنا چاہتا ہے جائز ہے یا نہیں؟ انہوں نے فرمایا جائز ہے، شریعت نے تو چار تک کی اجازت دی ہے بشرطیکہ ان میں عدل قائم رکھ سکے، خاتون کہنے لگیں میں بہت خوبصورت ہوں میرے ظاہر و باطن میں کوئی عیب نہیں پھر بھی وہ دوسری شادی کرنے پر مصر ہے۔ حضرت جنید رحمہ اللہ تعالیٰ کیسے ناجائز کہتے مسئلہ تو بہر حال یہی ہے کہ بیوی کیسی ہی حسین ہو، دوسری شادی جائز ہے۔ پھر اس نے کہا اگر شریعت میں پردہ کا حکم نہ ہوتا تو میں نقاب اٹھا کر دکھا دیتی کہ میں کس قدر حسین ہوں، مجھ جیسی حسین جس کے گھر میں ہوا سے کسی غیر کی طرف نظر اٹھا کر دیکھنے کی کیا ضرورت، آپ فیصلہ کریں۔ یہ سن کر حضرت جنید بغدادی رحمہ اللہ تعالیٰ بے ہوش ہو گئے وہ عورت تو ڈر کے مارے بھاگ گئی، تھوڑی دیر کے بعد جب ہوش میں آئے تو خدا تم نے پوچھا کہ کیا ہوا؟ جاننے والے لوگ ان کی بے ہوشی سے پریشان نہیں ہوتے تھے کیونکہ ان کے

سامنے یہ معمول کی بات تھی۔

بھلا وہ دل پڑیں جس دل پہ دورے درد الفت کے
سکون کس طرح سے آئے اسے کیسے قرار آئے

یہاں یہ حالت رہتی ہے کہ ”اچھے سنگترے“ سن لیا تو بے ہوش ہو گئے اگر
”نقاب الٹ دوں“ کا جملہ سن لیا تو بے ہوش ہو گئے، بزرگوں کا یہ حال دیکھ کر لوگ
طبیعوں اور ڈاکٹروں کے طرف نہیں بھاگتے تھے صرف بے ہوشی کی وجہ پوچھ لیتے تھے،
وہ بھی اپنے فائدے کے لئے کہ ہمیں بھی سبق مل جائے۔ حضرت جنید بغدادی رحمہ
اللہ تعالیٰ نے فرمایا کہ جب خاتون نے یہ کہا کہ ”اگر شریعت میں پردے کا حکم نہ ہوتا تو
میں نقاب اٹھا کر دکھا دیتی کہ مجھ جیسی حسین جس کے گھر میں ہو اسے غیر کی طرف نگاہ
اٹھانے کی کیا حاجت؟“ یہ سن کر وہ حدیث میرے ذہن میں آگئی کہ اللہ تعالیٰ اپنے
فرشتوں سے پوچھتے ہیں کہ تم نے میرے بندوں کو کس حال میں چھوڑا ہے وہ کہتے ہیں
کہ اس حال میں چھوڑ آئے ہیں کہ تیری پاکی بیان کر رہے تھے اور تیری بڑائی بیان
کر رہے تھے اور تیری تعریف کر رہے تھے، پھر پوچھتے ہیں کہ انہوں نے مجھے دیکھا ہے
فرشتے کہتے ہیں نہیں، اس پر اللہ تعالیٰ فرماتے ہیں کہ جب بن دیکھے ان کی محبت کا یہ
عالم ہے تو اگر مجھے دیکھ لیں تو کیا حال ہو۔ (متفق علیہ)

اس پر مجھے وہی بات یاد آگئی کہ میرے اللہ کا حسن اور اس کا جمال دیکھ لیں تو بندوں
کا کیا حال ہو۔ ان حضرات کا حال بھی وہی ہے جو حضرت جایی رحمہ اللہ تعالیٰ فرماتے
ہیں کہ میری جان میں نبی تو ہی بسا ہوا ہے میری آنکھ میں بھی تو ہی سایا ہوا ہے اور جس
چیز پر نظر پڑتی ہے معلوم ہوتا ہے کہ بس تو ہی تو ہے۔

مال کی ہوس:

میں بتا رہا تھا کہ مال کی ہوس مذموم ہے جو شخص کمانے میں حرام اور مشتبہ مال سے

پرہیز کرتا ہے، اہل حقوق کے حقوق بھی اداء کرتا ہے، لیکن دنیا کمانے میں خرکار کا گدھا بنا ہوا ہے دن رات روپیہ کمانے میں سرگرداں ہے تو یہ بھی بدترین ہوس ہے۔ اگر ان تینوں باتوں سے پاک ہے اور یہ سمجھ کر کماتا ہے کہ یہ اللہ تعالیٰ کا حکم ہے اور کمانے میں اعتدال سے کام لیتا ہے، اپنے آرام و راحت کا خیال رکھتا ہے، اپنے نفس کے حقوق اداء کرتا ہے، اپنے وقت کا بھی خیال رکھتا ہے، بیوی بچوں کی بھی رعایت کرتا ہے تو یہ ہوس نہیں، ایسا مال اللہ کی رحمت ہے۔ حلال طریقے سے کمائے اور نظر اللہ تعالیٰ پر رکھے کہ رزق کی کنجیاں اللہ کے قبضہ قدرت میں ہیں۔

اس کے باوجود تحصیل رزق کے لئے یہ محنت اس لئے کرتے ہیں کہ یہ ان کا حکم ہے صرف تعمیل حکم میں یہ محنت کر رہے ہیں ایسا مال اللہ تعالیٰ کی نعمت ہے، دنیا نہیں بلکہ دین ہے مگر ایسے مسلمان کہیں خال خال ملتے ہیں۔

اکثر کی حالت تو یہ ہے کہ مال کی ہوس میں نہ اپنی جان کی پروا نہ وقت کا کچھ خیال بس چوبیس گھنٹے ایک ہی دھن ہے، سودا سلف لانا ہو تو بیوی لائے، مسئلہ پوچھنا ہو تو بھی بیویاں پوچھتی ہیں، شوہر صاحب کو مال کمانے سے فرصت ہی نہیں۔ یہ تفصیل تو مال سے متعلق تھی۔

عزت و منصب:

عزت و منصب تو ہے ہی وہی چیز اگر کوئی ان کو حاصل کرنے کی کوشش کرتا ہے تو یہ ہوس ہے، مال و دولت کمانے میں تو کسی حد تک انسان کی کوشش کا بھی دخل ہے مگر عزت و منصب کی تحصیل میں کوشش کا کوئی دخل نہیں یہ منجانب اللہ عطاء ہوتی ہے، آپ کہیں گے کہ یہ صدر اور وزیر اعظم تو بڑی عزت میں ہیں، یہ عزت نہیں عزت کا دھوکا ہے۔ کوئی سائل اور گداگر تو دو چار لوگوں سے بھیک مانگتا ہے مگر یہ تو پورے ملک سے بھیک مانگتے ہیں پھر دنیا بھر کی گالیاں بھی ان کے سر پر، یہ عزت ہے یا ذلت؟ عزت

صدارت یا وزارت میں نہیں بلکہ یہ خالص اللہ تعالیٰ کی دین ہے جسے چاہے عطاء کرے، وہ کسے عطاء کرتا ہے سنئے:

﴿ان الذین امنوا وعملوا الصلحت سیجعل لہم الرحمن
وداً﴾ (۱۹-۹۶)

”بلاشبہ جو لوگ ایمان لائے اور انہوں نے اچھے کام کئے اللہ تعالیٰ ان کے لئے محبت پیدا کر دے گا۔“

عزت کا مدار دو چیزیں ہیں ایمان اور اعمال صالحہ، مسلمان بن کر اللہ کی نافرمانی چھوڑ دیں تو اللہ تعالیٰ لوگوں کے دلوں میں از خود محبت پیدا فرمادیں گے یہ اللہ کا وعدہ ہے۔ اس طریقے سے اگر آپ نے عزت حاصل کی تو وہ حقیقی عزت ہے اس کے سوا عزت حاصل کرنے کا دنیا میں کوئی طریقہ نہیں۔

بزرگوں پر ستم:

کل کے بیان میں بتایا تھا کہ کسی بزرگ کے مرنے پر اس کی نالائق اولاد، اس کے نالائق مرید اور نالائق شاگرد اس پر کیا کیا ظلم ڈھاتے ہیں۔ رسم رونمائی کی خاطر گھنٹوں گھنٹوں میت کو روکے رکھتے ہیں۔ اس کی تصویریں لی جاتی ہیں، تصویروں کے لئے خود فوٹو گرافروں کو دعوت دیتے ہیں۔ یہ ظلم دیکھ دیکھ کر میں تو دعاء کیا کرتا ہوں:

”یا اللہ! میرے مرنے کے بعد ایسی نالائق اولاد ایسے نالائق مریدوں اور نالائق شاگردوں سے میری حفاظت فرما، ان سب کو اپنی رحمت سے لائق بنادے، اگر کوئی بد نصیب ہی رہ گیا تو پھر یا اللہ! میری اس سے حفاظت فرما۔“

یہ بھی سمجھ لیجئے کہ نالائق مرید اور نالائق شاگرد کون ہوتے ہیں؟ جو مرنے کے بعد

بزرگوں پر ظلم کرتے ہیں۔ ان کی میت صرف مجمع بڑھانے کے لئے روکے رکھتے ہیں، فلاں صاحب پہنچ جائیں، فلاں بھی آجائیں۔ اور فلاں بھی، پھر اس دوران تصویریں لی جاتی ہیں اس کے علاوہ بھی بدعات و رسوم اور طرح طرح کی خرافات کا ارتکاب ہوتا ہے۔ یہ ہیں بزرگوں کے نادان دوست ان کی نالائق اولاد اور نالائق مرید اور نالائق شاگرد، انتہائی درجے کے نالائق اور نااہل، اللہ تعالیٰ ایسے نالائقوں سے اپنی حفاظت میں رکھیں، آپ لوگ بھی اگر وصیت کر دیں کہ ہمارے مرنے کے بعد ہم پر یہ ظلم نہ کیا جائے بلکہ سارے کام منت کے مطابق کئے جائیں تو مجھے بھی اطمینان ہو جائے۔ میرے متعلقین لائق ہوں۔

موت بڑا اعظما ہے:

اس بارے میں ایک ضعیف حدیث ہے:

﴿كُفِيَ بِالْمَوْتِ وَاعْظَمُ﴾

یہ حدیث اگرچہ ضعیف ہے مگر فکر آخرت پیدا کرنے کے لئے موت کی یاد کا نسخہ قرآن: یاد اور اذیت صحیحہ سے ثابت ہے۔

موت کو یاد کرتے رہنا نصیحت کے لئے کافی ہے۔ آپ ہزاروں وعظ و نصیحت کی کتابیں پڑھ لیں الٰہ۔ اتنا فائدہ نہیں ہوگا جتنا کہ موت کو ایک بار یاد کرنے سے ہوگا۔ موت بہت بڑا واعظ ہے یہ بڑی ہی نصیحت کرنے والی چیز ہے۔ اس میں آخرت کا فائدہ تو ہے ہی دنیا کا بھی بڑا فائدہ ہے۔ آخرت کا فائدہ تو ابھر ہے کہ انسان موت کو یاد کر کے آخرت کی کوشش میں لگ جائے گا۔ اللہ تعالیٰ کی نافرمانی چھوڑ کر اس کو راضی کرنے کی فکر میں لگ جائے گا، نیک عمل کرے گا کہ قبر کے عذاب اور آخرت کی رسوائی سے بچ جائے۔ حساب و کتاب کا مرحلہ آئی سے طے ہو جائے۔ جہنم کے عذاب سے چھٹکارا حاصل ہو اور جنت کی دائمی نعمتوں سے مالا مال ہو جائے۔ انسان

جس حد تک اپنی موت کو یاد کرے گا اس کی ہمت بلند ہوگی، نیک اعمال کی توفیق بڑھے گی اور آخرت سدھرے گی۔

اس کی مثال یوں سمجھ لیں کہ ایک شخص مال کمانے کے لئے وطن سے دور کہیں سفر پر نکلا ہوا ہے۔ وہ اس بات کو کہ یہاں پردیس میں کچھ کمانے کے لئے آیا ہوں جتنا سوچے گا اور دل میں اس کا جتنا استحصار رکھے گا اتنا ہی زیادہ کمائے گا۔ اور اگر سفر کی بھول بھلیوں میں پڑ کر مقصد سفر کو بھول گیا اور پردیس میں دل لگا کر بیٹھ گیا، وہیں اپنی کمائی اور مشاغل شروع کر دی تو وہ خود سوچے کہ اپنے وطن کس منہ سے جائے گا؟ اور کیا کمائے جائے گا؟

دنیا بھی ایک مسافر خانہ ہے ہمیں اس میں اللہ تعالیٰ نے بھیجا ہے کہ وطن کی تیاری کر لیں۔ اس چند روزہ سفر میں محنت کر کے آخرت کی دائمی زندگی سنوار لیں۔ دنیا میں رہتے ہوئے جو شخص موت کو یاد رکھے گا وہ کبھی غفلت کا شکار نہیں ہوگا۔ وطن کی فکر اس کو دامن گیر رہے گی، قدم قدم پر یہ سوچے گا کہ یہ جو کچھ کر رہا ہے اس سے اس کے وطن کی زندگی بنے گی یا بگڑے گی؟ بار بار سوچنے سے ہمت بلند ہوگی، اور گناہ چھوٹ جائیں گے۔ اس سے آخرت تو بنے گی ہی دنیا میں بھی زندگی بہت راحت و سکون سے گزرے گی اور آخر وقت میں جان بہت آسانی سے نکلے گی، جیسے ایک کمرے سے نکل کر دوسرے کمرے میں جاٹھہرے۔

فنا کیسی بقا کیسی جب ان کے آشنا ٹھہرے
کبھی اس گھر میں آٹھہرے کبھی اس گھر میں جاٹھہرے

اللہ ساتھ ہے تو دنیا بھی جنت ہے:

﴿إِنَّ اللَّهَ لَمَعَ الْمُحْسِنِينَ﴾ (۲۹-۶۹)

”یقیناً اللہ تعالیٰ ان لوگوں کے ساتھ ہے جو اچھے کام کرنے والے ہیں۔“

﴿إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ مُحْسِنُونَ﴾ (۱۶-۱۲۸)

”یقیناً اللہ تعالیٰ ان لوگوں کے ساتھ ہے جو گناہوں سے بچتے ہیں اور اللہ

ان لوگوں کے ساتھ ہے جو اچھے کام کرتے ہیں۔“

کوئی مرجائے تو لوگ کہتے ہیں اے اللہ تعالیٰ نے بلا لیا مگر اللہ تعالیٰ یہ فرما رہے ہیں کہ جو لوگ نیک ہیں، ہماری نافرمانی سے دور رہتے ہیں، اگر کبھی گناہ ہو جائے تو فوراً توبہ و استغفار میں لگ جاتے ہیں، ایسے بندوں کو بلا نا کیا، ہم تو دنیا میں بھی ان کے ساتھ ہیں، اگر اللہ تعالیٰ کی رضا حاصل ہو تو پھر انسان کہیں بھی ہو، کسی حال میں بھی ہو جنت میں ہے ۔

ہر کجا یوسف رنے باشد چون ماہ

جنت است آن گرچہ باشد قعر چاہ

کوئی گہرے کنویں میں گرا ہوا ہو مگر محبوب ساتھ ہو، تو اس کی مسرت کا کیا ہی کہنا، وہ گہرائے گاہیں۔ جس کو اللہ سے محبت ہو وہ یہ سوچے گا کہ اللہ میرے ساتھ ہے۔ اس کو کوئی فکر نہیں ہوتی، غم تو اس کے قریب بھی نہیں آتا۔ دل سرور سے بھرا رہتا ہے۔ اس کی لذت اس کو محسوس ہوتی ہے ۔

میں دن رات جنت میں رہتا ہوں

مرے باغ دل کی وہ گل کاریاں ہیں



میں گو کہنے کو اے ہمد اسی دنیا میں ہوں لیکن

جہاں رہتا ہوں میں وہ اور ہی ہے سرزمین میری

مقصود حقیقی:

ایک دعاء ہے:

﴿اللھم انی اسألك رضاك والجنة﴾

”یا اللہ! میں تیری رضا چاہتا ہوں اور جنت چاہتا ہوں۔“

معلوم ہوا کہ اصل مقصود رضا ہے، جنت اس کی رضا کی ایک علامت ہے آخرت میں جس کو جنت مل گئی یہ اس کی علامت ہے کہ اللہ تعالیٰ اس سے راضی ہیں اس لئے اللہ کے بندے سوچتے ہیں کہ خواہ مخواہ کا انتظار کب تک کریں؟ میٹھے انتظار کے دن گنتے رہیں اس سے کیا فائدہ؟ وہاں جا کر اگر کچھ ملنا ہے وہ تو یہیں حاصل ہے یعنی اللہ تعالیٰ کی رضا اور خوشنودی۔ اگر اس میں شبہ ہو جائے کہ اللہ تعالیٰ کی رضا حاصل ہے یا نہیں؟ تو اس میں پریشانی کی کوئی بات ہے۔ اگر حاصل نہیں تو ان کی نافرمانی چھوڑ کر ان سے معافی مانگ کر ایک لمحے میں ان کی رضا حاصل کر سکتے ہیں۔

﴿استغفر اللہ الذی لا الہ الا هو الحی القيوم و اتوب الیہ﴾

بلکہ زبان سے بھی کہنے کی ضرورت نہیں دل ہی دل میں متوجہ ہو جائے۔ اس میں بھلا کتنی دیر لگتی ہے۔

جب یہیں وہ دولت حاصل ہے جو مرنے کے بعد ملنے والی ہے تو انتظار کس چیز کا۔ جب دنیا ہی میں جنت کی لذت حاصل ہو گئی تو مرنے کا انتظار کیوں کریں؟ ایسے شخص کی دنیا بھی جنت ہے آخرت بھی جنت، اس کا مرنا بھی کیا ہے؟ ایک جنت سے دوسری جنت میں منتقل ہونا، بلکہ جنت کے ایک کمرے سے اٹھ کر دوسرے کمرے میں پہنچنا، ان کے لئے ہر جگہ جنت کی لذت میسر ہے لیکن یہ بھی سمجھئے کہ آخرت کی دائمی جنت میں سب سے بڑی لذت کیا ہوگی؟ اللہ تعالیٰ کا دیدار۔ یہ نعمت بھی جنت میں اسی کو نصیب ہوگی جس کو دنیا میں اللہ تعالیٰ کی معرفت حاصل ہو جائے۔ جس نے اللہ تعالیٰ کو پہچان لیا اسے دل میں بسالیا، اسے دنیا میں ہی لذت دیدار نصیب ہونے لگتی ہے، ایسے دل پر خاص اللہ تعالیٰ کی تجلی ہوتی ہے۔

حسن خویش از روئے خوبان آشکارا کردہ
پس بچشم عاشقان خود را تماشا کردہ
پرتو حنفت نہ گنجد در زمین و آسمان
در حریم دل نمی دانم کہ چون جاکردہ

”میرے محبوب! تیرے حسن کا پرتو زمین و آسمان میں نہیں سماتا لیکن میں حیران ہوں کہ دل کی کوٹھڑی میں کیسے سما گیا۔“

ایک حدیث قدسی بیان کی جاتی ہے:

﴿مَا وَسَعَنِي سَمَائِي وَلَا أَرْضِي بِلِ وَسَعَنِي قَلْبُ عَبْدِي
الْمُؤْمِنِ﴾

”میں زمین و آسمان میں نہیں سمایا، لیکن اپنے بندے مؤمن کے دل میں سما گیا۔“

اگرچہ اس حدیث کے الفاظ کو موضوع کہا گیا ہے مگر مضمون صحیح ہے۔

جن خوش نصیب لوگوں کو لذت دیدار دنیا میں ہی محسوس ہو جاتی ہے۔ اس لذت کے سامنے ان کے لئے دنیا بھر کی دوسری تمام لذتیں ماند پڑ جاتی ہیں۔ بلکہ ہر لذت اس لذت میں فنا ہو جاتی ہے۔ دنیا کی کوئی نعمت ان کے سامنے آئے اسے آئینہ جمال یار سمجھ کر استعمال کرتے ہیں۔ اس لئے سادہ سے سادہ نعمت میں بھی انہیں وہ لذت آتی ہے جو دوسرے لوگوں کو قورمے اور مرغن غذاؤں میں بھی نہیں آتی۔ ان عارفین کے لئے ہر چیز آئینہ جمال یار بن جاتی ہے۔

ہر نعمت میں انہیں منعم کا جلوہ نظر آتا ہے، صرف کھانے اور پینے کی نعمتوں میں ہی نہیں بلکہ بیوی بچوں میں دوست احباب میں ہر چیز میں انہیں اپنے محبوب کا جلوہ نظر آتا ہے۔

نعمت سامنے آتے ہی فوراً ذہن منتقل ہو جاتا ہے کہ یہ نعمت کہاں سے آئی؟ وہ کون سی ذات ہے جو بلا کسی ادنیٰ استحقاق کے نعمتوں پر نعمتیں بھیج رہی ہے؟ دنیا میں بھی دیکھ لیجئے کہ ایک دوست دوسرے دوست کو ہدیہ بھیجتے تو وہ کتنا خوش ہوتا ہے؟ (ہدیہ عربی لفظ ہے یاہ کی تشدید سے، اس کا تلفظ صحیح کیجئے) ہدیہ لینا دینا دلیل محبت ہے محبت کے بغیر نہ کوئی ہدیہ دیتا ہے نہ لیتا ہے، دوست محبت سے ہدیہ پیش کرے تو انسان بہت خوش ہوتا ہے، سنبھال سنبھال کر اسے رکھتا ہے، اس کی بڑی قدر کرتا ہے، خواہ بے قیمت سی چیز ہی ہو، دوست سے جتنی محبت ہوگی اس کے ہدیہ کی بھی اتنی ہی قدر ہوگی۔ کوئی اجنبی شخص ہدیہ پیش کرے تو اول تو انسان اسے قبول کرتے جھجکے گا۔ اور اگر قبول کر بھی لے تو اس کی ایسی قدر نہیں کرے گا جیسی دوست کے ہدیہ کی قدر کی جاتی ہے۔ یہ الگ بات ہے کہ کسی کو مہدی کے بجائے ہدیہ ہی سے محبت ہو، مثلاً کوئی حب مال کا مریض ہے تو اسے جہاں سے بھی کوئی چیز ہاتھ آجائے خواہ دوست سے آئے یا دشمن سے جھپٹ لے گا، اور اسے چومنے چاٹنے لگے گا، اللہ تعالیٰ کی طرف سے جب بندے کو نعمت عطاء کی جاتی ہے خواہ وہ کیسی ہی ناقص نعمت ہو (ناقص کہتے ہوئے بھی ڈر لگتا ہے، اللہ تعالیٰ کی کوئی نعمت ناقص تو ہو ہی نہیں سکتی ہاں دوسری نعمتوں کے مقابلے میں کم درجہ کی ہو سکتی ہے) جس بندے کو اللہ تعالیٰ سے محبت ہوتی ہے وہ اس نعمت کو ہدیہ محبت سمجھتا ہے کہ یہ میرے لئے میرے محبوب کا انعام ہے۔

شکر نعمت:

ہر نعمت کے موقع پر انسان کو سوچنا چاہئے کہ اس کا دینے والا کون ہے؟ محبوب، ایسا محبوب جس پر محبت کی انتہاء ہے۔ جس سے بڑھ کر کوئی محبوب نہیں ہو سکتا، اس محبوب حقیقی نے یہ نعمت عطاء کی پھر عطاء کس کو کی؟ ایسے نا اہل نالائق انسان کو جو محبت کا جھوٹا مدعی ہے، جو محبت کا کوئی حق اداء نہیں کرتا، اور نہ ہی نعمت کا شکر اداء کرتا

ہے۔ حق اداء کرنا تو کسی کے بس کی بات نہیں بالفرض کوئی ہزار سال تک سرسجدہ میں رکھ کر روتا رہے، گنوگڑاتا رہے، تو بھی حق محبت اداء نہیں کر سکتا۔ ان کی طرف سے انعام و اکرام کی انتہاء، بندے کی طرف سے احسان ناشنای اور ناشکری کی انتہاء، ایسے ناشکرے کو کہتے ہیں ”نمک حرام“ جو اللہ تعالیٰ کی کسی نعمت کا شکر اداء نہ کرے۔ جب انسان اللہ تعالیٰ کی نعمتوں کے بارے میں یہ سوچنا شروع کر دے کہ بلا استحقاق یہ نعمتیں کہاں سے آرہی ہیں؟ تو دل میں اللہ تعالیٰ کی محبت از خود پیدا ہو جائے گی، شکر نعمت کا جذبہ پیدا ہوگا اور اللہ تعالیٰ کی معرفت میں اضافہ ہوگا، دل کی یہ کیفیت ہوگی۔

میں دل پر جو ان کا کرم دیکھتا ہوں

تو دل کو بہ از جام جم دیکھتا ہوں

ایک بار مولانا فضل رحمن گنج مراد آبادی رحمہ اللہ تعالیٰ کچھ دینی گفتگو فرما رہے تھے، دوران گفتگو ایک شخص نے آکر کہا کہ حضور! ریاست رامپور کے نواب صاحب کہتے ہیں اگر حضور ہماری دعوت قبول فرمائیں تو ایک لاکھ روپے نذرانہ دیں گے۔ دیکھئے جس کے پاس دولت زیادہ آجائے اس کی عقل ماری جاتی ہے، جتنا بڑا مالدار اتنا ہی بڑا بے وقوف۔ یہ قاعدہ اکثر یہ ہے کلیہ نہیں، پیسہ تو میرے پاس بھی بہت آتا ہے لیکن الحمد للہ! اس کے فتنے سے محفوظ ہوں۔ سب کچھ اللہ کی راہ میں نکال دیتا ہوں اور میں دعاء کرتا رہتا ہوں کہ یا اللہ! مال بڑھنے سے کہیں عقل کم نہ ہو جائے۔ یا اللہ! ایسے مال سے میں پناہ مانگتا ہوں جس سے عقل جاتی رہے۔ اب اس مالدار نواب کی بے وقوفی دیکھیں کہ خود حاضری دینے کی بجائے حضرت کو اپنے یہاں بلارہا ہے کہ تشریف لائیں تو ایک لاکھ روپے نذرانہ دوں گا، یہ نہیں سوچتا کہ ضرورت تو اسے ہے اسے ہی حاضر ہونا چاہئے، حضرت کی خدمت میں جا کر استفادہ کرنا چاہئے، مال و دولت کے ساتھ اللہ تعالیٰ جن بندوں کو عقل سلیم سے بھی نوازتے ہیں وہ ایسی حرکتیں نہیں کرتے، وہ لوگ

اہل اللہ کو اپنے سے زیادہ غنی سمجھتے ہیں، اپنے آپ کو ان کے سامنے حقیر سمجھتے ہیں۔ ایک تو نواب کی کم عقلی دیکھیں پھر اس کا قاصد بھی اسی جیسا، قاصد میں عقل ہوتی تو نواب کو اس غلطی سے باز رکھتا کہ آپ کو ضرورت ہے اس لئے حضرت کو زحمت دینے کی بجائے آپ خود حاضری دیں، لیکن حضرت کو لانے کے لئے قاصد چل پڑا، حضرت کی خدمت میں پہنچ کر نواب کا پیغام پہنچایا، پہنچایا بھی کس وقت؟ جب حضرت دینی گفتگو میں مشغول تھے۔ دین کی بات کرتے ہوئے درمیان میں کوئی دنیا کا لقمہ دے دے تو یہ ایسا ہی ہے جیسے کوئی شخص مزے لے لے کر قورمہ کھا رہا ہو کوئی درمیان میں قورمہ چھین کر اس کے منہ میں کوئین کی گولی ڈال دے۔ آج کے مسلمان کو تو مال کا نام لینے سے ہی مزا آتا ہے۔ ہر وقت پیسے کے تصور میں دل بہلاتا رہتا ہے کہ مال کچھ اور بڑھ گیا اور پیسا کچھ زیادہ جمع ہو گیا تو کارخانہ لگالیں گے یا ملک سے باہر چلے جائیں گے، یہ کر لیں گے اور وہ کر لیں گے۔ انہی سوچوں میں مگن رہتا ہے۔ میں جب سوچتا ہوں کہ مال کے بندوں کو مال کے تصور میں کتنا مزا آتا ہے تو فوراً اللہ کا نام لیتا ہوں ”اللہ“ ارے! اس کو مال کے تصور میں کتنا مزا آتا ہو گا زیادہ سے زیادہ اتنا آتا ہو گا جتنا مجھے پاک نام لینے سے آیا اس سے زیادہ نہیں آسکتا، پھر دل میں ایک بار اشکال ہوا کہ اللہ کے نام میں جیسی لذت ہے دنیا کے تصور میں کہاں سے آگئی؟ ایسی لاکھوں کروڑوں دنیا پیدا کر دی جائیں جب بھی اللہ تعالیٰ کے نام کے مقابلہ میں بیچ در بیچ ہیں۔ تو یہ میں نے کیا کہہ دیا کہ ان لوگوں کو دنیا کے تصور میں ایسا مزا آتا ہے جیسا مجھے اللہ کا نام لینے میں آتا ہے۔ اس کا جواب بھی اللہ تعالیٰ نے دل میں ڈال دیا کہ جو لوگ اللہ تعالیٰ کے نام کی حلاوت سے محروم ہیں انہیں واقعہً غیر اللہ سے اللہ جیسی محبت ہے۔ اللہ تعالیٰ فرماتے ہیں:

وَمِنَ النَّاسِ مَن يَتَّخِذُ مِنْ دُونِ اللَّهِ إِندَادًا يُحِبُّونَهُمْ كَحُبِّ

اللَّهِ (۲-۱۶۵)

لیجئے جواب قرآن ہی سے مل گیا کہ بہت سے لوگ ایسے ہیں جن کو غیر اللہ کے

ساتھ اتنی محبت ہے جتنی اللہ کے ساتھ محبت ہونی چاہئے۔ جب اتنی محبت ہے تو ظاہر ہے محبوب کے تصور میں بھی مزا آتا ہوگا۔

بات چل رہی تھی مولانا فضل رحمن گنج مراد آبادی رحمہ اللہ تعالیٰ کی، جب قاصد نے کہا کہ نواب صاحب کی دعوت قبول فرمائیں تو ایک لاکھ روپے نذرانہ دیں گے۔ یہ سن کر حضرت نے لمبی چوڑی تقریر نہیں فرمائی بس ایک ہی جملہ فرمایا:

”ارے لاکھ پر مارلات میری بات سن۔“

یہ فرما کر گفتگو میں مشغول ہو گئے۔ ان حضرات کے ہاں دنیا کی اتنی وقعت بھی نہ تھی کہ اس کی تردید میں وقت صرف کرتے قاصد کو اتنا ہی بتا دیتے کہ جب دینی گفتگو چل رہی ہو تو اس دوران دنیا کی گفتگو نہیں کرتے یا یہ کہ دنیا کی باتیں چھوڑ دو، آخرت کی فکر پیدا کرو۔ نہیں ایک لفظ بھی نہیں فرمایا، لاکھ کی بات کان میں پڑی بس اسے مکھی کی طرح اڑا دیا اور اپنی بات میں مشغول ہو گئے۔ بات سے فارغ ہونے کے بعد فرمایا ۔

میں دل پر جو ان کا کرم دیکھتا ہوں

تو دل کو بہ از جام جم دیکھتا ہوں

میں اس کا تصور کرتا ہوں تو مزایا آجاتا ہے ”لاکھ پر مارلات میری بات سن“ دل چاہتا ہے کہ اس جملے کا ورد کروں اس کو کہتا چلا جاؤں، کہتا ہی چلا جاؤں۔ یا اللہ! ہمارے دل میں بھی یہی کیفیت پیدا فرمادے۔

موت کی یاد:

موت کو یاد کرنے کے بارے میں بیان چل رہا تھا، موت کو کثرت سے یاد کرتے رہنا چاہئے۔ موت کی یاد انسان کے لئے بہت بڑا واعظ ہے۔ اس سے نصیحت حاصل ہوتی ہے۔ رسول اللہ صلی اللہ علیہ وسلم کا ارشاد گرامی ہے:

﴿اکثروا من ذکر ہا زام اللذات الموت﴾ (ترغی)

”موت کو کثرت سے یاد کرنا کہ جو تمام لذات کو ختم کر دینے والی ہے۔“

صرف یہ نہیں فرمایا کہ یاد کیا کرو بلکہ فرمایا: اکثروا۔ اس کو کثرت سے یاد کیا کرو۔

دنیا میں انسان جس قدر گناہ کرتا ہے، آخرت سے اسی قدر غفلت ہوتی ہے اس کا واحد سبب نفسانی خواہشات اور لذتیں ہیں۔ اپنی لذتوں میں پڑ کر انسان گناہوں کا شکار ہوتا ہے، اپنے مالک کو ناراض کرتا ہے۔ اس لئے اس مرض کا یہ علاج ارشاد فرمایا کہ موت کو کثرت سے یاد کرو جو بلا اجازت و اطلاع اچانک آکر تمہاری ان تمام لذتوں کا خاتمہ کر دے گی جن میں پڑ کر اپنے مالک کو ناراض کر رہے ہو، آخرت کو برباد کر رہے ہو۔

یہی تجھ کو دھن ہے رہوں سب سے بالا
ہو زینت نرالی ہو فیشن نرالا
جیا کرتا ہے کیا یونہی مرنے والا
تجھے حسن ظاہر نے دھوکے میں ڈالا
جگہ جی لگانے کی دنیا نہیں ہے
یہ عبرت کی جا ہے تماشا نہیں ہے

فکر موت رکھنے والا ایسے نہیں جیا کرتا جیسے عشاق دنیا جی رہے ہیں۔ اسے تو ہر وقت مرنے کی فکر لگی رہے گی اور یہ کہ مرنے کے بعد کیا ہونے والا ہے؟ وہ اس فکر میں گھلتا رہے گا غفلت اور بے فکری تو اس کے قریب بھی نہیں پھٹک سکتی۔

رہ کے دنیا میں بشر کو نہیں زیبا غفلت
موت کا دھیان بھی لازم ہے کہ ہر آن رہے

جو بشر آتا ہے دنیا میں یہ کہتی ہے قضا
میں بھی پیچھے چلی آتی ہوں ذرا دھیان رہے
جو انسان بھی پیدا ہوتا ہے، دنیا میں پہلا قدم رکھتا ہے، موت آواز دیتی ہے: ”ذرا
دھیان سے، ذرا خیال سے کہ میں بھی تیرے ساتھ ساتھ چلی آرہی ہوں۔“ انسان کو ہر
وقت یہ حقیقت سوچتے رہنا چاہئے۔

حضرت مولانا محمد اعجاز علی صاحب رحمہ اللہ تعالیٰ دیوبند میں ہمارے استاذ تھے آپکی
والدہ یا اہلیہ کا انتقال ہوا۔ میں نے آپ کو تعزیت کا خط لکھا پہلے زمانے میں یہ دستور
تھا کہ تعزیت کے خط کا جواب نہیں لکھا جاتا تھا۔ اور صحیح طریقہ بھی یہی ہے۔
آج کل غالباً یہ دستور ہو گیا ہے کہ تعزیت کے جتنے خطوط آئیں سب کا جواب لکھنا
پڑتا ہے۔ مرنے والے کے ورثہ کیلئے دہری مصیبت۔ اس زمانے میں یہ دستور نہیں
تھا اسکے باوجود مولانا نے خط کا جواب لکھا۔ یہ ان کی شفقت و محبت تھی کہ میری
طرف سے تقاضائے جواب کے بغیر جواب لکھ دیا اور جواب بھی عجیب لکھا:
”اس قسم کے سوانح درد انگیز ہونے کی بجائے عبرت آموز ہونے
چاہئیں۔“

سوانح کے معنی ہیں حوادث۔ کسی عزیز و قریب کی وفات کا حادثہ پیش آجائے تو اس
پر رنج و غم کرنے کی بجائے انسان اس سے عبرت پکڑے، اپنی موت کو یاد کرے کہ آج
وہ گیا کل ہمیں بھی جانا ہے، سعادتمند وہ ہے جو دوسروں کی موت دیکھ کر یا ان کی موت
کی خبر سن کر اپنی موت کو یاد کرے اور اس کی تیاری شروع کر دے۔ مولانا نے پھر
ایک شعر لکھا۔

واذا سمعت بهالك فتيقن

ان السبيل سبيل فتزود

کسی مرنے والے کی خبر سنو تو یقین کر لیا کرو کہ جس راستے پر وہ گیا ہے اسی راستے پر

ہمیں بھی جانا ہے۔ اگر کوئی پوچھے کہ تمہیں مرنے کا یقین ہے یا نہیں؟ تو ہر شخص یہی کہے گا کہ مجھے پورا یقین ہے۔ مگر مرنے کی تیاری کوئی نہیں کرتا۔

مطلب یہ ہے کہ اس یقین کو دل میں اتار لو اور دل میں استحضار کرو۔ اتنا استحضار کرو جو تیاری پر مجبور کر دے۔

مرنے کی تیاری:

موت کی تیاری کا مطلب یہ نہیں کہ قبر کے لئے زمین خرید لیں، کفن بنانا شروع کر دیں یہ بعد کی باتیں ہیں آپ کو ان کے سوچنے کی ضرورت نہیں ورثہ خود ہی کر دیں گے۔ اصل تیاری یہ ہے کہ گناہوں سے باز آ جائیں توبہ و استغفار کیجئے، جن جن لوگوں کے حقوق آپ کے ذمہ ہیں ان حقوق کو اداء کیجئے یا معاف کروا لیجئے۔ اسی طرح کسی انسان کو جسمانی تکلیف پہنچائی ہے تو اس سے بھی معاف کروا لیجئے، نماز، روزہ یا کوئی اور عبادت آپ کے ذمہ باقی ہے تو اس کو جلد سے جلد اداء کرنا شروع کر دیجئے، زکوٰۃ باقی ہے تو حساب کر کے گزشتہ سالوں کی پوری زکوٰۃ اداء کر دیجئے۔

اداء حقوق کے معاملہ میں بڑی غفلت ہو رہی ہے کیا معلوم کب وقت آجائے، ایک لمحہ کی خبر نہیں مگر بے فکر بیٹھے ہیں۔ سوچئے اگر اسی بے فکری میں موت آگئی اور حقوق اللہ یا حقوق العباد یوں ہی آپ کے ذمہ رہ گئے نہ اداء کئے نہ معاف کروائے تو آگے چل کر کیا بنے گا؟ اس بات کو بار بار سوچئے، بعض لوگ یہ سوچ کر بیٹھے رہتے ہیں کہ ہماری فوت شدہ نمازیں اور روزے بہت زیادہ ہیں ان کی قضاء کرنا بھی چاہیں تو پوری نہ کر سکیں گے۔ یہ بھی نفس و شیطان کا فریب ہے، ورنہ اس کی بھی آسان صورت یہ ہے کہ توبہ کر کے فوراً قضاء شروع کر دیں اور وصیت بھی کر دیں پھر اگر اداء کرنے سے پہلے موت آگئی تو بھی امید ہے کہ اللہ تعالیٰ معاف فرمادیں گے، کہ بیچارے نے اپنی طرف سے کام شروع تو کر دیا تھا، کام میں لگ گیا تھا، مگر موت نے

مہلت نہ دی۔ اس کے لئے معافی کی امید ہے۔

بات یہ چل رہی تھی کہ جب کسی کے مرنے کی خبر سننے میں آئے تو یہ سوچ لیا کریں کہ وہ تو چلا گیا مجھے بھی جانا ہے، ایسے موقع میں ہمت بلند کر کے موت کی تیاری میں لگ جائے۔ اکثر یہ ہوتا ہے کہ جہاں کسی کے مرنے کی خبر آتی ہے تو اس پاس کے لوگ افسوس کے لئے جمع ہو جاتے ہیں۔ یہ لوگ افسوس کر کے میت کے رشتہ داروں کا صدمہ اور بڑھا دیتے ہیں، افسوس تو ان بے چاروں کو پہلے سے ہے یہ نادان ان کو تسلی دینے کی بجائے ان کے زخموں پر مزید نمک پاشی کر رہے ہیں۔

تعزیت کا طریقہ:

تعزیت کا طریقہ بھی سمجھ لیجئے، کسی کے مرنے کے بعد اس کے رشتہ داروں کے پاس جا کر ان کو کیا کہیں؟ اس سلسلہ میں تین باتیں یاد رکھئے۔

① پہلی بات تو یہ کہ ان سے افسوس نہیں بلکہ تعزیت کرنا ہے تعزیت کے معنی ہیں صبر کی تلقین کرنا تسلی دینا۔ مگر دستور بن گیا ہے کہ میت ہوتے ہی محلہ بھر کی عورتیں اس کے گھر جا کر رونا پیٹنا شروع کر دیتی ہیں، حادثہ پر خواہ سال بھی گزر جائے لیکن یہ جب بھی آپس میں ملیں گی مل کر چیخنا چلانا شروع کر دیں گی اور پرانے زخم کو پھر تازہ کر کے اٹھیں گی۔ اس موقع پر بین کرنا رونا پیٹنا حرام ہے تعزیت کے لئے جائیں تو صبر و تسلی کے کلمات کہیں۔

② دوسری بات یہ ہے کہ میت کے لئے مغفرت کی دعاء کریں۔ دعاء مغفرت ایک تو میت کا حق ہے۔ دوسرے میت کے رشتہ داروں کو اس سے فرحت و تسلی ہوگی۔

③ تیسری بات یہ کہ خود بھی سوچیں اور اہل میت کو بھی اس کی تبلیغ کریں کہ جس طریقے سے تمہارے یہ عزیز دنیا سے چلے گئے ہیں ٹھیک اسی طرح ایک دن ہمیں بھی

جانا ہے نہ وہ موت سے چھوٹ سکے نہ ہم چھوٹ سکیں گے۔ موت و حیات اللہ تعالیٰ کے قبضہ قدرت میں ہیں جب ان کی طرف سے بلاوا آگیا تو دنیا کی کوئی طاقت بچا نہیں سکتی۔

کسی کے مرنے پر لوگ عام طور پر یہ کہتے ہیں کہ ہم دیر سے پہنچے، ذرا جلدی آجاتے تو مرحوم کا چہرہ دیکھ لیتے، مگر یہ کوئی نہیں سوچتا کہ ہماری اجل بھی سر پر سوار ہے، اسی طرح اچانک دنیا سے کسی دن چل دیں گے اور احباب و اقارب یوں دیکھنے کو ترستے رہ جائیں گے۔

خلیفہ ہارون الرشید رحمہ اللہ تعالیٰ کے صاحبزادے کا قصہ مشہور ہے ان پر خوفِ آخرت کا ایسا غلبہ ہوا کہ شاہانہ زندگی چھوڑ چھاڑ کر جنگل کی طرف نکل گئے۔ ایک جھوپڑی میں رہائش اختیار کی، دن کو مزدوری کرتے رات اپنی جھوپڑی میں بسر کرتے۔ جو بندہ اللہ تعالیٰ کا ہو جائے اللہ تعالیٰ بھی اس کی مدد فرماتے ہیں۔ ان کی مزدوری کا کام اللہ تعالیٰ نے ایسا آسان کر دیا کہ انٹینس ان کے تابع ہو گئیں۔ ان کی طرف ہاتھ بڑھاتے تو انٹینس خود بڑھ کر ان کی طرف آنے لگتیں۔ دیوار چننا شروع کی تو انٹینس اوپر تلے خود بخود چڑھنے لگیں۔ اللہ تعالیٰ اپنے بندوں کی یوں مدد فرماتے ہیں۔ صاحبزادے ضرورت کی حد تک محنت مزدوری کر کے اپنی جھوپڑی کو لوٹ آتے اور یاد الہی میں مشغول رہتے۔ جھوپڑی میں ان کے ساتھ ایک ساتھی اور بھی رہتا تھا اس کا بیان ہے کہ جب ان کا آخری وقت آیا تو میں نے ان کا سر جوائنٹ پر رکھا تھا۔ اینٹ ہٹا کر سر اپنی ران پر رکھ لیا، کہنے لگے بھائی! ران ہٹالو میرے لئے اینٹ ہی بہتر ہے، اپ قبر میں جا رہا ہوں وہاں تمہاری ران کہاں سے آئے گی؟ اس کے بعد دو شعر پڑھے۔

یا	صاحبی	لا تغتر	بتنعم
فالعمر	ینفد	والنعیم	یزول

واذا حملت الى القبور جنازة

فاعلم بانك بعدها محمول

”اے دوست! دنیا کے عیش و نشاط میں پڑ کر دھوکے میں مبتلا نہ ہو جانا اس لئے کہ زندگی ایک دن ختم ہو جائے گی اور عیش و عشرت کا یہ سارا سامان تمہارے ہاتھ سے چھین جائے گا۔ یہ چیزیں اول تو دنیا میں ہی تمہارا ساتھ چھوڑ دیں گی، اگر رہے بھی گئیں تو زیادہ سے زیادہ موت تک رہیں گی، موت آتے ہی دنیا کی ہر چیز چھوٹ جائے گی جب تم قبرستان کی طرف کوئی جنازہ لے کر چلو تو چلتے ہوئے سوچتے جایا کرو کہ کسی روز ہمیں بھی لوگ یوں ہی اٹھا کر لے جائیں گے۔“

کوئی بھی انسان اس سے مستثنیٰ نہیں، ہر ایک کا جنازہ اٹھنا ہے۔ کسی کا جنازہ دیکھ کر اپنا جنازہ یاد کیا کریں۔

حضرت مولانا خیر محمد صاحب رحمہ اللہ تعالیٰ کی قبر پر میں گیا تو استحضر کی عجیب کیفیت تھی، زندگی میں بھی بڑی شفقت فرماتے تھے، جب کبھی تشریف لاتے اچانک آپہنچتے، پہلے سے کسی قسم کی اطلاع نہ ہوتی، یہ ان کی محبت تھی۔

ایک بار عجیب واقعہ پیش آیا جس زمانہ میں میرا قیام دارالعلوم میں تھا ایک بار خیال آیا کہ اس سال رمضان المبارک ایسی تنہائی میں گزارا جائے کہ نہ کسی کو پتا چلے نہ کوئی ملنے آئے۔ چلتے ہوئے گھر والوں کو وہاں کا فون نمبر دے دیا کہ خدا نخواستہ گھر میں کوئی پریشانی کی بات پیش آجائے تو مجھے اطلاع کر سکیں گھر والوں کو پتا اس لئے نہ بتایا کہ کسی کے پوچھنے پر یوں کہہ سکیں، کہ ہمیں پتا نہیں، پوچھنے والا ہمیشہ پتا ہی پوچھتا ہے جب انہوں نے کہہ دیا کہ ہمیں پتا نہیں تو اس کے بعد وہ یہ نہیں پوچھے گا کہ اگر پتا نہیں ہے تو فون نمبر ہی بتا دیجئے۔ بہر حال ایسی رازداری کے ساتھ میں گھر سے نکل گیا۔ لیکن وہاں پہنچنے کے بعد ایک دن اچانک حضرت مولانا خیر محمد صاحب رحمہ اللہ

تعالیٰ کا فون آگیا، میں نے حیران ہو کر پوچھا حضرت! پہلے تو یہ فرمائیں کہ آپ کو میرا پتا کیسے چل گیا؟ فرمانے لگے: دھونڈنے والے کہاں چھوڑتے ہیں؟ پھر فرمایا کہ میں آپ کے پاس آ رہا ہوں۔ میں نے عرض کیا جب دھونڈ ہی لیا تو چھپنا بے سود رہا آپ زحمت نہ فرمائیں میں ہی حاضر ہو جاتا ہوں۔ حضرت جیکب لائن میں مولانا احتشام الحق صاحب رحمہ اللہ تعالیٰ کے پاس ٹھہرے ہوئے تھے۔ میں جب پہنچا تو فرمانے لگے:

”دو شخص رات کو بہت کم سوتے ہیں نیا صوفی اور نئی شادی والا۔“

وہ میری یہ حالت دیکھ کر کہ گھر چھوڑ کر لوگوں سے چھپ کر رمضان گزار رہا ہے سمجھے کہ شاید ساری ساری رات بیدار رہتا ہو، اس لئے یہ جملہ ارشاد فرمایا۔

اللہ تعالیٰ ان کے اس گمان کو حقیقت بنادیں، اللہ کے نام کی ایسی چاٹ لگ جائے جو راتوں کی نیند اڑا دے۔

خواب را بگزار امشب اے پر
یک شبے در کوئے بے خوابان گزر

بیٹے! آج صرف ایک رات کے لئے نیند چھوڑ دو، ایک رات کی ترغیب دے رہے ہیں زیادہ کی نہیں، اس لئے کہ جس نے ایک رات بیدار رہنے کی حلاوت پالی اس کی نیند ہمیشہ کے لئے اڑ جائے گی۔ پہلے تو اس کے لئے ایک رات کی بیداری مشکل کام تھا اب سونا مشکل ہو جائے گا، لوگ اسے پکڑ پکڑ کر سلائیں جب بھی نہ سوئے گا۔ محبت ایسی چیز ہے۔ ایک رات شب بیا ر لوگوں کی گلی میں گزار لو، بس اس سے زیادہ تمہیں نہیں کہتے۔

اگر کوئی کہے کہ آپ ایک رات کہہ رہے ہیں ہم نے بہت سی راتیں بیدار رہ کر گزار دی ہیں، شادی میں، عید میں، ہسپتال میں اور نہ جانے کن کن مواقع پر۔ جواب یہ ہے کہ ہر کام کا مدار نیت پر ہے۔ آپ نے خوشی کی راتیں لائیں اور لغو قسم کی باتوں میں ضائع کیں، غمی کی راتیں بھی اضطراب و بے صبری میں گزاریں، ذکر و عبادت کی نیت

سے کتنی راتیں بیدار رہے ہیں؟ اس کی چاٹ نہیں لگی؟

حضرت مولانا خیر محمد صاحب رحمہ اللہ تعالیٰ کی بات چل رہی تھی کہ حد درجہ مہربان تھے۔ کراچی جب تشریف لاتے بلا اطلاع اچانک بے تکلف میرے ہاں چلے آتے، ایک بار تشریف لائے اور رخصت ہوتے وقت ارشاد فرمایا شاید یہ آخری ملاقات ہو۔ لیکن اس کے بعد اتفاقاً پھر ایک ملاقات ہو گئی، یہی آخری ملاقات تھی۔ چند ماہ بعد حضرت کا وصال ہو گیا۔ حضرت کی قبر پر حاضری دی عجیب کیفیت طاری تھی یوں معلوم ہوا تھا کہ حضرت سامنے تشریف فرما ہیں موت کا ایسا احتضار تھا گویا آنکھوں کے سامنے گھوم رہی ہے۔

حدیدہ مثل ہے:

﴿السَّعْدُ لِمَنْ وَعَظَ بِغَيْرِهِ﴾ (مسلم)

”نیک بخت انسان وہ ہے جو دوسروں کو دیکھ کر نصیحت پکڑے۔“

اگر کوئی احمق بجلی کے تار کو چھیڑ کر لٹک جاتا ہے۔ تو دیکھنے والے تمام لوگوں کو اس کے انجام سے عبرت حاصل کرنا چاہئے مگر آج حالت یہ ہے کہ کوئی مسلمان دوسرے سے عبرت نہیں حاصل کرتا، ایک شخص بجلی کے تار سے لٹکا ہوا ہے تو دوسرا چاہتا ہے کہ وہ بھی فوراً لٹک جائے۔

جنازے روز اٹھتے ہیں ان سے کچھ سبق لیجئے اپنے نفس کو تنہائی میں سمجھائیے کہ تجھے بھی آخر مرنا ہے، تو ابھی جززہ اٹھنے والا ہے، یہ وقت تجھ پر ضرور آنے والا ہے! اب سوچ لے کہ جان کیسے نکلے گی؟ آخری انجام کیا ہوگا؟

سورہ نازعات کی پہلی دو آیتوں کو بار بار سوچا کریں:

﴿وَالنَّازِعَاتُ غَوَاةً وَالْشَّيْطَانُ نَسْفَاطٌ﴾ (۷۹-۸۰)

فرشتے نافرمان کی روح اتنی بھڑکتی ہے کہ نکالتے ہیں جیسے کوئی باریک کپڑا کانٹوں پر پھیلا

کر اسے زور سے کھینچا جائے تو اس کا تار تار ٹوٹتا ہے اور فرمانبردار بندے کی روح ایسی آسانی سے نکالتے ہیں جیسے بھرے ہوئے مشکیزے کی ڈوری کھول دی جائے۔ اگر کوئی بے دین بوقت نزع جسمانی عذاب سے بچ گیا اور بظاہر آرام سے مر گیا تو روحانی عذاب سے نہیں بچ سکتا اس کی روح عذاب میں مبتلا ہوتی ہے، اسی طرح اگر کوئی دیندار آخری وقت میں تکلیف میں نظر آتا ہے تو اس کی روح کو تکلیف نہیں ہوتی، وہ حالت سرور میں رخصت ہوتی ہے۔

اللہ تعالیٰ سب کو بصیرت کی وہ آنکھ عطاء فرمائیں جو دوسروں کے حالات دیکھ دیکھ کر عبرت حاصل کرے۔

وصل اللہم وبارک وسلم علی عبدک ورسولک محمد

وعلی آلہ وصحبہ اجمعین

والحمد للہ رب العلمین



بِسْمِ اللَّهِ الرَّحْمَنِ الرَّحِيمِ

بِسْمِ اللَّهِ الرَّحْمَنِ الرَّحِيمِ

”اگر بے محنت (نہم دین) عطا ہوئی تو بے شک اسے بڑی ہی خیر عطا ہوئی۔“

بَوَاهِرُ الرَّشِيدِ

ہزاروں ذریعہ لغو فطرت میں سے منتخب

صَدِيدُ لِقَاءِ

علماء و فضیلتان کرام، اساتذہ و شاہج عظام، علما و علماء اہل تبلیغ کی خدمت میں

کَلِّ صَدْرُکَ

مکتوبات

فقیر العصفری اعظم حضرت اقدس مفتی رشید احمد صاحب دہلی مدظلہ العالی

دس جلدیں تیار